
आक्रथनम 
(प्रथममुद्रणस्य) 


काव्यप्रभेदे अन्यतमेषु रूपकेषु उपरूपकेषु च अनेके 
प्रकाराः | तत्तस्य रूपकस्य लक्षणमनुसृत्य रचिताः ग्रन्थाः अपि 
बहवः | तेषु बहवः प्रकाशिताः । अप्रकाशितानां संख्या अपि न 


न्यूना | 


कालपरिवर्तनानुगुणं रुचौ अपि परिवर्तनं इश्यते | एषु दिनेषु 
तारशानां रूपकाणाम्‌ अपेक्षा महती वर्तते, यानि समकालिकं विषयम्‌ 
अधिकृत्य सरलया भाषया रचितानि अल्पाकारकाणि च स्युः | 
वार्षिकोत्सवादिषु समारम्भादिषु च अन्ते मनोरञ्जनकार्यक्रमस्य 
अङ्गतया एतारशानाम्‌ अभिनयः प्रचलति | तत्र प्रेक्षकाः विशेषतः 
संस्कृतानभिज्ञाः | तेषाम्‌ अरुचिः यथा न भवेत्‌ तथा रूपकाभिनयः 
आयोजनीयः भवति । 


एताम्‌ आवश्यकतां मनसिकृत्य एतानि नव रूपकाणि 
सङ्कलितानि । अत्रत्येषु रूपकेषु भाषा सरला । शैलीविषये 
विशेषावधानं न दत्तम्‌ । श्रुतां कथाम्‌ आधारीकृत्य, स्वतन्त्रतया वा 
एतानि रचयितृभिः रचितानि । अन्तिमं रूपकम्‌ अविहाय शिष्टानि 
सर्वाणि अल्पाकारकाणि एव । पञ्चसु दशसु वा निमेषेषु अभिनेतुं 
योग्यानि | 


अन्तिमरूपकस्य विषये विशिष्य किञ्चित्‌ वक्तव्यम्‌ अस्ति । 
आधुनिकवस्तुविषयकम्‌ एतत्‌ आकारेण दीर्घम्‌ | तत्र भागद्वयम्‌ | 
समग्रस्य रूपकस्य अभिनयार्थम्‌ अर्धघण्टा पर्याप्ता स्यात्‌ । एकैकः 
भागः केवलः अपि स्वतन्त्रतया अभिनेतुं योग्यः । बालहृदयस्य 


मुखद्वयं प्रदर्शनीयम्‌ इत्यतः भागद्वये लिखितम्‌ । अतः स्वतन्त्रविषययोः 
तयोः भागयोः न तथा परस्परसापेक्षता । 

एतेषां रचनावसरे लक्षणशास्त्रं मनसि न स्थापितम्‌ । यदि शास्त्रोक्तानि 
लक्षणानि अत्र अन्वितानि भवन्ति, तर्हि इक्षुरसे शर्करायोगः इव महते 
सन्तोषाय । 
रूपकलेखकान्‌, मुद्रणालयकारान्‌, सर्वान्‌ सहकारिबन्धून्‌ च वयं 
कृतज्ञतापूर्वकं स्मरामः । 

- प्रकाशकः 


(तृतौयमुद्रणम्‌ अधिकृत्य) 
प्रथममुद्रणसमये एतत्‌ पुस्तकं कन्नडलिप्या आसौत्‌ । देवनागरीलिप्या 
द्वितीयमुद्रणं कृतम्‌ । तस्यैव तृतीयमुद्रणम्‌ एतत्‌ । एतदवसरे सहकृतवद्भयः , 
सर्वेभ्यः कृतज्ञताः समर्प्यन्ते । 


ईश्वर सं ।। कार्त्तिकृष्णनवमी - प्रकाशकः 
२३.११.९७ 


A NEG MNS ०८ -८७ A A 


अन्तरङ्गम्‌ 


. प्रामाणिकता - श्री विश्वासः 
. वञ्चकः श्रृगालः - श्री श्रीरामविठ्ठलः 
- वृद्धोपदेशः - श्री गु. गणपय्य होळळः 


सङ्घ शक्तिः - श्री विश्वासः 


. सत्यकामजाबालः - श्री विश्वासः 

. सङ्कल्परढता - श्री जनार्दन हेगडे 

. योगक्षेमं वहाम्यहम्‌ - श्री जनार्दन हेगडे 

. गुरुदक्षिणा - श्री म.रा. कुमारस्वामी 

. बालहृदयम्‌ - श्री जि. महाबलेश्वर भट्टः 


प्रामाणिकता 


- श्री विश्वासः 
(मूलकल्पना - श्रीमती इन्दिरानाथ्‌) 


पात्राणि - 


रजनी 

रेवती 

रजन्याः माता 
आपणिकः 
आरक्षकाधिकारी 
रङ्गनाथः 


-१- 


(रजन्याः गृहम्‌। एका उत्पीठिका। आसन्दद्वयम्‌। उत्पीठिकायाः उपरि कानिचन 
पुस्तकानि सन्ति । रजनी उपविश्य लिखन्ती अस्ति |) 


रजनी - 


रजनी - 


रजनी - 
रेवती - 


रजनी - 


रेवती - 


(दवारे शब्दः - “हरि; ओम |) 
हरिः ओम्‌ | कः तत्र? 
(द्वारे - अहं रेवती |) 


अहो, रेवती वा ? आगच्छतु भोः । अन्तः आगच्छतु | 
रिवती आगच्छति |) 


कि भोः । कः विशेषः ? 


विशेषः कोऽपि नास्ति | लेखनीम्‌ आनेतुम्‌ आपणं प्रति 
गन्तव्यम्‌ | भवती अपि मया सह आगच्छति वा ? 


किञ्चित्कालं तिष्ठतु | अहम्‌ एतं गृहपाठं (Homework) 
समाप्य आगच्छामि | 


अस्तु, अहं तावत्पर्यन्तम्‌ एतत्‌ पुस्तकं पठामि | 


(उत्पीठिकायाः उपरि विद्यमानं पुस्तकं स्वीकृत्य उपविश्य पठति । रजनी 
अङ्गुलीभिः गणनां कुर्वती गृहपाठं लिखति |) 


माता - 
रेवती - 


माता - 


(रजन्याः माता आगच्छति |) 
कि भोः रेवति, उपाहारः समासः वा ? 
आम्‌, समाप्तः । 


कः उपाहारः है 


रेवती - 


माता - 
रेवती - 
माता - 
रेवती - 


माता - 
रजनी - 
माता - 
रेवती - 
माता - 
रजनी - 


माता - 


रेबती - 


माता - 


मम गृहे अद्य 'इड्लि' कृतवन्तः | भवत्याः 
गृहे ... ? 


अहं 'दोसा' कृतवती | किञ्चित्‌ स्वीकरोति वा ? 
मास्तु, मास्तु | उदरे स्थलम्‌ एव नास्ति | 
इदानीं कुत्र प्रस्थिता ? 


लेखनीं कङ्कणं च आनेतुम्‌ आपणं गच्छामि | परन्तु 
मम माता उक्तवती - 'एकाकिनी न गच्छतु, रजनीम्‌ 
अपि नयतु' इति | रजनीं प्रेषयति वा भवती ? 


अवश्यं नयतु | रजनि, गृहपाठः समाप्तः वा ? 


आम्‌, अम्ब | 


तर्हि गच्छतु । परन्तु सावधानं गन्तव्यम्‌ । 

अस्तु, वयं तथैव गच्छामः । 

आगमनसमये एकं मैसूर स्याण्डल्‌ सोप्‌ आनयति वा ? 
अस्तु, आनयामि | धनं ददातु | 


(१० रूप्यकाणां धनपत्रं ददाति) स्वीकरोतु | सुरक्षितं 
स्थापयतु । सम्यक्‌ परीवर्तः आनेतव्यः | 


अस्तु, गच्छामः | 


शीघ्रम्‌ आगन्तव्यम्‌ । 


-२- 
(आप्रणश्य रश्यम्‌ | उत्पीठिकायाः उपरि कङ्कणानां बन्धः; लेखन्यः, 
बिविष्वानि फेनकानि इत्यादीनि वस्तूनि सन्ति | आपणिकः किमपि 
लिखन्‌ अस्ति । रजनी रेवत्या सह प्रविशति |) 

आपणिक - किम्‌ आवश्यकम्‌ ? 

रेवती - कङ्कणम्‌ आवश्यकम्‌ | 

आपणिकः - कीरशं कङ्कणम्‌ आवश्यकम्‌ ? 

रजनी - कीदृशम्‌ अस्ति इति प्रदर्शयतु, पश्यामः | 
(आपणिकः बहुविधानि कङ्कणानि प्रदर्शयति |) 

रेबती- एतस्य मूल्यं किम्‌? 

(प्रदर्शयति) 
आपणिकः - द्वादशकस्य मूल्यं चत्वारि रूप्यकाणि | 
रजनी - अहो ! बहु अधिकम्‌ | तस्य मूल्यं किम्‌ ? 
आपणिकः - त्रीणि रूप्यकाणि | 
रेवती - तर्हि तदेव ददातु | 
आपणिकः - अस्तु | (ददाति) अन्यत्‌ किम्‌ आवश्यकम्‌ ? 
रेवती - लेखनी प्रदर्शयतु | 
आपणिकः - पश्यतु | ( प्रदर्शयति) 


रेवती- (एकां प्रदर्श्य) एषा लेखनी एव अस्तु | 

आपणिकः - (ददाति) कङ्कणानां त्रीनि रूप्यकाणि - लेखन्याः 
त्रीणि रूप्यकाणि | आहत्य षट्‌ रूप्यकाणि ददातु | 


रेवती - स्वीकरोतु । 
(आपणिकः परीवर्त ददाति | रेवती गणयति |) 
रेवती- कि भोः, एकं रूप्यकं न्यूनम्‌ अस्ति? 
आपणिकः - (स्वगतं) अहो, बालिका बहु चतुरा अस्ति। (हसन्‌ 


प्रकटं) क्षम्यताम्‌ | स्वीकरोतु | (रजनीम्‌ उद्दिश्य) 
भवती किम्‌ इच्छति ? 


रजनी - एकं मैसूर स्याण्डल्‌ फेनकं ददातु | 
(आपणिकः ददाति | रजनी घनं दत्त्वा परीवतँ स्वीकरोति |) 
रेबती - तर्हि गच्छाम ? 
रजनी- अस्तु, गच्छाम | 
-२- 


(मार्गः, केचन इतस्ततः सञ्चरन्तः भवन्ति | जनसम्मर्द सूचयितुं वाहनानां 
शब्द; अपि श्रावणीयः |) 


रेबती - रजनि.! पश्यतु भोः, तत्र किमपि पतितम्‌ अस्ति | 
रजनी - कितत्र? 
रेबती - पश्याम, आगच्छतु | 
(धनस्यूतः पतितः अस्ति | रेवती स्वीकरोति |) 
रेबती- अहो, धनस्यूतः | 


रजनी - एषः कस्य धनस्यूतः स्यात्‌ ? 

रेबती- कः जानाति? 

रजनी - स्यूते किम्‌ अस्ति इति पश्यतु भोः | 

रेवती - (पश्यति) हन्त ! बहु धनम्‌ अस्ति भोः | पश्यतु | 
रजनी - सत्यं भोः | कति रूप्यकाणि सन्ति ? 

रेवती - शताधिकरूप्यकाणि सन्ति | इदानीं कि कुर्मः ? 


रजनी - रेवति ! बहु धनं लब्धम्‌ अस्ति । यथेष्टं मधुरं खादाम वा ? 


रेबती - तथा न करणीयं भोः। एतत्‌ अस्माकं धनं न । ह्यः 
शालायाम्‌ अस्माकं गुरुः उक्तवान्‌ किल - 'अन्येषां धनं 
न स्वीकर्तव्यम्‌’ इति ? 

रजनी - तर्हि कि कुर्मः इदानीम्‌ ? 

रेवती - कि कुर्मः ? 

रजनी - रेवति! वयम्‌ आरक्षकस्य हस्ते दद्मः वा? 

रेबती- आं, भवत्याः उपायः बहु समीचीनः अस्ति | वयम्‌ 
आरक्षककार्यालयं गच्छाम | 

(गच्छतः) 


-३- 


(आरक्षककार्यालयः। अधिकारी आसन्दे उपविष्टः अस्ति । अन्यः आरक्षकः स्थितः 
अस्ति | एका उत्पीठिका, आसन्दद्वयम्‌ । उत्पीठिकायाः उपरि दूरवाणी |) 


रजनी - श्रीमन्‌, अन्तः आगच्छाम वा? 

अधिकारी - 


रेवती - 


अधिकारी - 


अधिकारी - 
आरक्षक; - 
अधिकारी - 
आरक्षकः - 
अधिकारी - 


आगच्छतु, आगच्छतु | (रेवती प्रति) किमर्थम्‌ अत्र 
आगतवती भवती ? 
श्रीमन्‌ ! मार्गे एकः धनस्यूतः लब्धः | तं भवतः हस्ते 
दातुम्‌ आगतवत्यौ | 
कुत्र अस्ति स्यूतः ? ददातु । 
(ददाति । आरक्षकः स्वीकरोति |) | 
भोः, तत्‌ उद्वाटयतु | अन्तः किम्‌ अस्ति ? 
श्रीमन्‌, बहु धनम्‌ अस्ति | 
कति रूप्यकाणि सन्ति ? 
(गणयति) नवशतं रूप्यकाणि सन्तति | 
अत्र ददातु | अहं पश्यामि | (पश्यति) सत्यं, बहु 
धनम्‌ अस्ति | अहो, अत्र सङ्केतः (५००255) अस्ति | 
(पठति) 
श्री रङ्गनाथ राव्‌, न्यायवादी 
गृ.स. ३५, ४ उपमार्गः 
३ मुख्यमार्गः, ५ ब्लाक्‌ 
जयनगरं, बेङ्गलूरु - ३० 
दूरवाणीसंख्या - ६४३३५४ 
बहु समीचीनम्‌ | तस्य दूरवाणीसंख्या अस्ति | अहं 
दूरवाण्या सम्भाषणं करोमि | उपविश्यताम्‌ | 
(दूरवाणीसम्भाषणस्य अभिनयं करोति |) 


हरिः ओम्‌, रङ्गनाथराव्‌-महोदयः वा ? नमस्कारः | 
अहम्‌ आरक्षक-अधिकारी | अत्र गान्धिबजार्‌- 

रेवती - 


अधिकारी - 


अधिकारी - 


आरक्षक-कार्यालयतः वदामि । भवतः धनस्यूतः लब्धः 
अस्ति । अत्र एब अस्ति | शीघ्रम्‌ आगच्छतु ... अस्तु । 
आंगच्छतु ... धन्यवाद: | 


(रेवती प्रति) कि भोः, तावत्‌ धनं लब्धं किल | किमर्थं 
गृहं नीत्वा उपयोगः न कृतः ? | 
श्रीमन्‌, 'अन्येषां धनं न स्वीकरणीयम्‌' इति अस्माकं 
गुरुः सर्बदा वदति | अतः एव वयं न स्वीकृतवत्यः | 
बहु समीचीनं कार्य कृतवत्यौ | 

(कार्‍यानस्य शब्दः) 


आगच्छतु, रङ्गनायमहोदय | भवतः धनस्यूतः अत्र 
अस्ति | अतः एव अहं दूरवाणीं कृतवान्‌ | 


रङ्गनाथः - (प्रविश्य) बहु धन्यवादाः | श्रीमन्‌ ! अहं मम पुत्र्याः 


अधिकारी - 


रज्ञनाथ॥ - 


रजनी - 


विवाहार्थं शाटिकाः क्रेतुं प्रस्थितवान्‌ । मार्गे धनस्यूतः 
नेष्टः | अस्तु, भवता बहु साहाय्यं कृतम्‌ | 


अहं साहाय्यं न कृतवान्‌ भोः । पश्यतु, एते बालिके 
तत्‌ आनीय दत्तवत्यौ | एतयोः धन्यवादः वक्तव्यः । 


बहु धन्यवादाः | एवमेव सर्वदा प्रमाणिकतया 
व्यवहरणीयम्‌ । कृपया एतत्‌ उपायनं स्वीक्रियताम्‌ । 


मास्तु भोः | वयं भवतः धनं भवते दत्तवत्यः, तावदेव | 


रङ्गनाथः - स्वीकरोतु । सङ्कोचः मास्तु । (द्वयोः कृते अपि 


अधिकारी - 


एकैकां लेखनीं ददाति) भवत्योः गृहं कुत्र अस्ति? अहं 
तत्र नयामि । (अधिकारिणं) श्रीमन्‌, वयं गच्छाम वा ? 


अस्तु, शुभं भवतु | (पटाक्षेप:) 

वश्चकः श्रृगालः 
- श्री श्रीरामविङ्टलः 


पात्राणि - 
शृगालः 
सिंहः 
व्याघ्रः 
वृकः 


(अरण्यप्रदेशः । एकत्र गजः मृतः अस्ति | एकः श्रृगालः प्रवेशं करोति |) 
शृगालः - 


शृगालः 


सिंहः - 


शृगालः 


सिंहः - 


शृगालः 


अरे ! अत्र एकः गजः मृतः अस्ति | अहो मम 
भाग्यम्‌ । अहं पूर्वजन्मनि बहु पुण्यं कृतवान्‌ इति 
मन्ये । अतः एतारशः महान्‌ गजः एव आहाररूपेण 
लब्धः | यत्किमपि भवतु, इतःपरं मासपर्यन्तं मम 
आहारस्य चिन्ता एव नास्ति | मम भाग्यम्‌, अहो 
भाग्यम्‌। 


(गजं परितः नर्तनं करोति | ) 


(सिंहगर्जनम्‌ 
अहो ! सिंहः आगच्छन्‌ अस्ति | कि करोमि ? अस्तु, 
उपायेन सिंहम्‌ इतः निवारयामि । 


अये मृगराज ! नमस्काराः, आगच्छतु | अहं भवतः 
कृते एव एतं मृतं महागजं रक्षन्‌ अस्मि । भवान्‌ 
कृपया स्वीकरोतु | 


गजः कथं मृतः ? 
अन्यः कोऽपि सिंहः मारितवान्‌ स्यात्‌ | 


मूर्ख | अन्येन मारितं गजं खादितुम्‌ अहं कि 
निश्शक्तः ? मह्यम्‌ एतत्‌ मास्तु | एतं भवतः कृते एव 
ददामि | भवान्‌ एव खादतु | 


भोः महाराज ! भवान्‌ श्रेष्ठः धीरः सत्पुरुषः | 
भवारशानाम्‌ एषः उचितः व्यवहारः | सज्जनाः 
सर्वदा एवमेव व्यवहारं कुर्वन्ति | 

सिंहः - 


श्रृुगाल$ - 


शृगालः - 


व्याघ्रः - 


शृगालः - 


व्याघ्रः - 


सत्यम्‌, सत्यम्‌ ... 

(सन्तोषेण गच्छति ।) 
'भवान्‌ एव समर्थः' इति श्लाघनं कृत्वा अहं सिंहं 
निष्कासितवान्‌ | 

(व्याघ्रगर्जनम्‌) 

अरे | व्याघ्रः आगच्छन्‌ अस्ति | कि करोमि ? अस्तु, 
अन्यम्‌ उपायं करोमि | 

(व्याघ्रः प्रविशति |) 


भोः महाव्याघ्र ! नमस्काराः । परन्तु अत्र न तिष्ठतु 
भवान्‌ | 


किमर्थम्‌ ? 


किञ्चित्‌कालतः पूर्वम्‌ एकः सिंहः अत्र आगतः 
आसीत्‌ | सः एतं गजं मारयित्वा तस्य रक्षणार्थ मां 
नियोज्य स्नानार्थं गतवान्‌ अस्ति । गमनसमये सः 
माम्‌ उक्तवान्‌ - 'ह्यः एकः व्याघ्रः मम आहारम्‌ 
उच्छिष्टं कृतवान्‌ | अतः अत्र कोऽपि व्याघ्रः 
आगच्छति चेत्‌ मां वदतु | अहं तं मारयित्वा मम 
कोपेपशमनं करोमि’ इति | 


(भयेन) भोः मित्र ! भवान्‌ सत्पुरुषः | परमदयालुः | 
कृपया एकम्‌ उपकारं करोतु | अत्र कोऽपि व्याघ्रः न 
आगतवान्‌ इति सिहं वदतु | 


(पलायनं करोति |) 

शृगालः - 


वृकः - 
शृगालः - 


वृकः - 
शृगालः - 


तुकः - 


शृगालः - 


कथञ्चित्‌ अहं सिहं व्याघ्रं च निवारितवान्‌ | परन्तु 
एका चिन्ता मम | गजस्य चर्म अतीव कठिनम्‌ 
अस्ति । तस्य विदारणं बहु कष्टकरम्‌ | अतः . 
अन्यद्दारा चर्मविदारणं कारयित्वा मांसः खादनीयः | 


(वृकः प्रविशति |) 
(स्वगतं) अरे, वृकः आगतः | (प्रकटं) भोः 


' वृकमहाशय ! आगच्छतु | कि भोः, कुशलं वा ? 


बहुकालतः भवतः दर्शनम्‌ एव नास्ति | भवान्‌ 
अतीव बुभुक्षितः इव दृश्यते | अत्र आगच्छतु | 
पश्यतु, गजमांसः अस्ति | भवान्‌ किञ्चित्‌ खादतु | 


गजमांसः ? अरे, गजं कः मारितवान्‌ ? 
सिंहः । 
सः इदानीं कुत्र ? 


सः स्नानार्थं गतवान्‌ अस्ति । तस्य आगमनात्‌ पूर्वम्‌ 
एव भवान्‌ खादतु । 

कि भोः, सिंहेन मारितं गजम्‌ अहं खादामि वा ? 
मास्तु, मास्तु । प्रथमं प्राणाः रक्षणीयाः | अनन्तरं 
भोजनम्‌ | भवते भवतः मांसाय च नमो नमः | 


भोः, भयं मास्तु | सिंहस्य आगमनात्‌ पूर्वम्‌ एव 


भवान्‌ खादतु | अहं दूरे स्थित्वा सिहप्रतीक्षणं 


करोमि | सिंहः आगतः चेत्‌ पूर्वमेव सूचयामि | 
भवान्‌ शीघ्रं ततः धावतु | अहम्‌ अस्मि किल ? 
किमर्थं भीतिः ? 

वृकः - 


शृगालः - 


एवं वा ? भोः श्वगालमित्र ! भवान्‌ अतीव सज्ञनः | 
अस्तु, अहं किञ्चित्‌ खादामि | सिंहः आगतः चेत्‌ 
निश्चयेन सूचयतु | 


(चर्मविदारणस्य अभिनयः |) 


(आत्मगतम्‌) ह ... ह ... ह ... वृकं वञ्चितवान्‌ | 
प्रथमं सः चर्मविदारणं करोतु | अहो, चर्मविदारणं 
समाप्तम्‌ | इदानीम्‌ उपायं करोमि | (प्रकटं) भोः 
भोः ! सिंह; आगतवान्‌ ... | शीघ्रं धावतु ... | 
पलायनं करोतु ... | धावतु ... | धावतु ... | समीपे 
कुत्रापि न तिष्ठतु ... | धावतु ... | 


(वृकः भीत्या धावति |) 


ह... ह भीत्या वृकः पलायितः । 
चर्मविदारणम्‌ अपि कृतम्‌ | इदानीं सर्व मांसम्‌ अहम्‌ 
एव खादामि | क्रथमस्ति मम उपायः ? 


(पटाक्षेपः) 

वृद्धोपदेशः 


- श्री गु. गणपय्य होळळः 


पात्राणि - 


शिवाजी 
नीराजी 
गृहिणी (वृद्धा) 
तानाजी 
येसाजी 
रामदासः 


[मार्गस्य दृश्यम्‌ । 


जय जय श्रीराम 

जय जय रघुसम 

पतितपावन भक्तजनावन 
.सीतारमण दीनरक्षक 


शिवाजी, तानाजी, नीराजी, येसाजी - एते संन्यासिवेषधारिणः 


भजनं कुर्वन्तः प्रविशन्ति |]. 


शिवाजी - 
नीराजी - 


शिवाजी - ` 


गृहिणी छ 


तानाजी - 


गृहिणी = 


नीराजिन्‌ ! अस्माकं संन्यासिवेषं यः कोऽपि जानीयाद्‌ 
वा इति मम सन्देहः | 


शिवाजिन्‌, तत्र भयम्‌ एव मास्तु | कोऽपि न जानाति 
इत्येव मम ₹ढः विश्वासः । 


तर्हि भजनं कुर्वन्तः एव राजमार्गेण गच्छामः | [पुनः 
भजनम्‌] 


[गृहद्वारे एका वृद्धा गृहिणी । ] 


(स्वगतम्‌) एते के भजनं कुर्वन्तः मार्गे गच्छन्ति ? 
संन्यासिनः इव आभान्ति | (दृष्टि प्रसार्य परीक्षते।) न, 
न | एषः शिवाजी, सपरिवारः गच्छति | अस्तु, तान्‌ 
सर्वान्‌ मम गृहाय आह्वयामि | (प्रकाशम्‌) भोः 
यतिवराः ! कृपया मम गृहम्‌ आगत्य, पावनं कुर्वन्तु | 


पश्यतु, सा गृहिणी अस्मान्‌ संन्यासिनः इत्येव 
भावयति | कथम्‌ अस्ति अस्माकं वेषः ? 

(शिवाजिनम्‌ उद्दिश्य) साधुमहाराजाः, मम गृहम्‌ 
आगच्छन्तु। केवलं फलानि स्वीकृत्य गच्छन्तु | तेन अहं 
पवित्रिता भवामि | (एकः अन्यस्य मुखं पश्यति |) 

गृहिणी > 


[(नेपथ्ये) “ 


गृहिणी ड 


येसाजी - 


नीराजी - 


शिवाजी - 


भवन्तः कि चिन्तयन्ति ? अन्तः आगच्छन्तु | 
(स्वे गुहं प्रविशन्ति |) 


अम्ब | मम विलम्बः जातः । स्थालिकां स्थापयित्वा उपविष्टवान्‌ 


अस्मि । शीघ्र परिवेषयतु अम्ब !' ' ] 


(नेपथ्यम्‌ उदिश्य) वत्स | एषा अहम्‌ आगता । क्षणं ` 
प्रतीक्षताम्‌। (प्रकाशम्‌) महाराजाः, अत्र उपविशन्तु | 
(उपवेशनार्थं मञ्चं प्रदर्शयति |) मम पुत्रः भोजनार्थम्‌ 
उपविष्टः अस्ति। तस्मै अन्नादिकं परिवेष्य 
आगच्छामि। (अन्तः प्रविशति |) 


गुरुदेव, अत्र आगच्छतु । सर्वे उपविशाम | 
(सर्वे उपविशन्ति |) 


महाराज, अस्माकम्‌ एतत्‌ विडम्बनं कदा समाप्तं 
भविष्यति ? समर्थरामदासः एकः एव यथार्थः 


' गुरुदेवः | वयं सर्वे कपटसंन्यासिनः | एतेन कपटवेषेण 


अहम्‌ अतीव खिन्नः अस्मि। एषोऽहं भवतां सर्वेषां 
शिष्यः, न गुरुः | तानाजिन्‌, मया उक्तं समीचीनं 
किल? 


नीराजिन्‌, गुरुः कः, शिष्य; कः - इति विचारः इदानीं 
न प्रस्तुतः | अस्माकं कार्य सुसम्पन्नं भवेत्‌ । तदेव 
अस्माकं मुख्यं ध्येयम्‌ | रायगढपर्यन्तम्‌ अस्माभिः 
गन्तव्यम्‌ इति भवन्तः स्मरन्ति खलु ? 


(फलानि हस्ते स्वीकृत्य वृद्धा प्रविशति |) 

गृहिणी छ 


.महाराज, क्षम्यताम्‌ | समयः अतीतः | इमानि फलानि 


स्वीकरोतु । (क्षणकालानन्तरम्‌) श्रीमन्‌, छत्रपतिः 
शिवाजी बद्धः इति श्रुतम्‌ | किन्तु इदमिदानीं सः 
बन्धनात्‌ मुक्तः इत्यपि श्रुतवती | एतद्विषये भवन्तः 
किमपि जानन्ति वा ? 


[सर्वे आश्चर्य प्रकटयन्ति - एषा कथं वार्ता ज्ञातवती इति |] 


नीराजी - 


वृद्धा - 


नीराजी - 
वृद्धा - 


शिवाजी - ' 


वृद्धा - 


अम्ब, वयं संन्यासिनः | प्रवाहजलवत्‌ वयं 
सञ्चरणशीलाः। एकत्रैव न तिष्ठामः। किञ्च वयं 
राजकार्यं कथं जानीमः ? 


अन्यथा मा भावयन्तु | एवमेव भवतः पृष्टवती | 


(किञ्जितकालं तूष्णीं स्थित्वा) 
महाराज, भवतः अनुमतिः अस्ति चेत्‌ मम एकं सन्देहं 
परिहर्तुम्‌ इच्छामि | 
कः सन्देहः ? अवश्यं निवेदयतु | 


एतत्‌ भवतां काषायवच्नं किल? वसनस्य अन्तः खङ्गः 
स्थापितः | खङ्गस्य संन्यासिनां च कः सम्बन्धः ? इति 
सन्देहः | [सर्वे विस्मिताः] 


अम्ब, भवत्यां रहस्यगोपनेन कि प्रयोजनम्‌ ? वयं सर्वे 
शिवाजिसैनिकाः | तस्य शोधनार्थं वयं प्रस्थिता : | 
अम्ब, भवती प्रार्थयामः यत्‌ एषा वार्ता कुत्रापि न 
प्रकटनीया इति | गोपनीयम्‌ एतत्‌। 


अस्तु, कुत्रापि न कथयामि | 

वृद्धा - 


शिवाजी - 


गृहिणी छि 


सर्वे - 


[(नेपथ्ये) “अम्ब, सूपं परिवेषयतु ।''] 


बालः भोजनं कुर्वन्नस्ति | सूपं परिवेष्य आगच्छामि | 
(अन्तः गत्वा आगच्छन्ती स्वगतम्‌) एषः बालः 
कदलीपर्णे भोजनं कर्तुम्‌ अपि न जानाति | यत्‌ एतस्य 
भोजनं, शिवाजिनः दुर्गाणां स्वाधीनीक रणं तत्‌ 
उभयम्‌ अपि समानम्‌ |. 


(आश्चर्येण) अम्ब | शिवाजिविषये भवती किमर्थम्‌ एवं 
वदति? | 


| पश्यतु, शिवाजी दुर्गाणि बहूनि आक्रम्य स्वाधीनानि 


करोति | किन्तु तेषाम्‌ एकसूत्रतां न कल्पयति | अतः 
अन्नतः यथा सूपः प्रवहन्‌ निःसरति तथा दुर्गाणि अपि 
शिवाजिहस्ततः च्युतानि भवन्ति| शिवाजी 
राजतिलकं भवेत्‌ | तदानीम्‌ एव हिन्दुस्थानस्य 
उन्नतिः। 


[नेपथ्ये - “जय जय रघुवीरसमर्थ''.- इति ध्वनिः] 


अये! गुरुवरा$ समर्थरामदासाः आगताः ! 


[समर्थरामदासः प्रविशति । सर्वे उत्तिष्ठन्ति, नमस्कुर्वन्ति घ । ] 


रामदासः - [शिवाजिनम्‌ उद्दिश्य] भवान्‌ शीघ्रम्‌ एव राजतिलकं 


शिवाजी - 


भविष्यति | 


गुरुदेव, अहं तु स्वराज्यकामः कश्चन सैनिकः | मम 
सिहांसनाशा नास्त्येव । अतः राज्यपदारोहणे मयि 
योग्यता नास्ति। 


24 


रामदासः - शिव, सिंहासने उपवेष्टुं भवान्‌ न योग्यः वा? एवं तर्हि 


विदेशीयाः यवनाः कि योग्याः? अथवा यवनपद- 
सेवकाः, राष्ट्रद्रोहकाः अस्मदीयाः योग्याः वा ? 
विचारयतु | भवान्‌ स्वराज्यस्य संस्थापकः भवतु । 
एषा अम्बा यत्‌ उक्तवती तत्‌ सत्यम्‌ एव | भवान्‌ 
राजतिलकं धारयतु। तत्‌ अवश्यं भवेत्‌ एव। 


(सर्वे स्तब्धाः तिष्ठन्ति | समर्थः गच्छति। न कोऽपि लक्षयति।) 


शिवाजी - 
गृहिणी ट्‌ 
शिवाजी - 


अरे, समर्थाः गताः वा? 
क्षम्यतां महाराज ! अहं भवन्तम्‌ अज्ञात्वा ... 


तथा न मन्तव्यम्‌ | समर्थाः इव भवती अपि मम गुरुः | 
भवत्याः निरीक्षां सफलां करोमि । स्वराज्यस्य, 
स्वघर्मस्य च रक्षणाय अहं राज्याभिषेकं साधयामि | 
वयम्‌ आगच्छामः । 


(सर्वे वृद्धायाः पादम्‌ अभिवन्द्य गच्छन्ति |) 


(' जयतात्‌ भारतकुलतिलकः शिवमहाराजः' ' इति घोषणं कुर्वन्ति |) 


(पटाक्षेपः) 


सङ्घे शक्तिः 


- श्री विश्वासः 


पात्राणि - 


व्याधः 
व्याधा 

काकः 

चित्रग्रीवः (कपोतः) 
वृद्धकपोतः 

हिरण्यकः (मूषकः) 
अन्ये केचन कपोताः च | 


लड़ १ ट्क 


(अरण्यप्रदेश; | प्रातःकालः | व्याधः व्याधा च प्रविशतः |) 


व्याधा - 
व्याधः - 


व्याधा - 


व्याः - 


व्याधा - 
व्याध! - 


व्याधा - 


व्याध - 


व्याधा - 


व्याधः - 


व्याधा - 


व्याधा - 


कि भोः ! अद्य खादितुं किमपि आनयति वा न वा ? 
तदर्थम्‌ एव गच्छामि भोः इदानीम्‌ | 

सर्वदा 'गच्छामि, गच्छामि' इति भवान्‌ वदति | 
किन्तु गच्छति चेदपि किमपि न आनयति | 


प्राणी, पक्षी वा न प्राप्यते चेत्‌ अहं कथम्‌ 
आनयामि ? 


किमर्थ न प्राप्यते ? 'ग्रहीतुं न जानामि’ इति वदतु । 


पक्षिणं ग्रहीतुं कियत्‌ कष्टं अस्ति इति भवती किं 
जानाति ? 


सर्वं जानामि | भवान्‌ अलसः | अतः एव भवता 
किमपि न प्राप्यते । 


कि भोः? माम्‌ अलसः इति वदति वा भवती ? 
भवती मूर्खा ! 
भवान्‌ वराकः । 
अरे दुष्टे ! माम्‌ एव तर्जयति वा? ताडयामि | 
ताडयतु, पश्यामि | 

(व्याधः ताडयति । व्याधा रोदनं करोति ।) 


दिनद्वयात्‌ खादितुं किमपि नास्ति | एकं कपोतम्‌ 
अपि आनेतुं भवान्‌ न शक्रोति | पुनः मां ताडयति | 

व्याधः - 


काकः - 


भोः, रोदनं न करोतु | अद्य मिलित्वा एव गत्वा 
बहून्‌ पक्षिणः गृह्णीमः | 
अस्तु, गच्छाम | जालं स्वीकृतवान्‌ वा भवान्‌ ? 
आम्‌ | भवती तण्डुलं स्वीकरोतु | 
अस्तु, स्वीकरोमि । गच्छाम । 
गच्छाम | 

र 

(काक; प्रविशति) 


अद्य आहारः एव न लब्धः | कि करोमि ? अस्तु, अग्रे 
गत्वा किमपि प्राप्यते वा इति पश्यामि | 

(रङ्गे वृत्ताकारं चलति |) 
अरे, एकः व्याधः इतः एव आगच्छन्‌ अस्ति | तस्य 
हस्ते जालम्‌ अपि अस्ति | हा ! अद्य मम मित्राणां 
मरणमेव भविष्यति कि करोमि ? (चिन्तयति) 
अस्तु, अहमेव मित्राणि सूचयामि | (अग्रे गत्वा) 
भोः, भोः, मित्राणि ! एकः व्याधः जालं स्वीकृत्य 
इतः एव आगच्छति । सः अत्रैव जालं प्रसारयेत्‌ | 
कोऽपि बहिः न आगच्छतु । 


अहो, व्याधः आगतवान्‌ एव | अहमपि गच्छामि | 
(निर्गमनम्‌) 


(व्याघः व्याघा च प्रविशतः ।) 


व्याधः - पश्यतु, अत्र एकः महावृक्षः अस्ति | बहवः पक्षिणः 
अपि सन्ति अत्र | अत्रैव जालं प्रसारयाम | 


(जालं प्रसारयति ।) 
व्याधा - तण्डुलं स्वीकरोतु, स्थापयतु | (व्याधंः तथा 
करोति |) | 
व्याधः - आगच्छतु, दूरे स्थित्वा पश्याम । 
(निर्गमनम्‌) 
(कपोतराजः सपरिवारः प्रविशति |) 
चित्रग्रीवः - अत्र खादितुं किमपि लभ्यते वा इति पश्याम | 
(आहारान्वेषणं कुर्वन्ति |) 
कपोतः- १ -भोः महाराज ! तत्र तण्डुलः इश्यते | 


क. २, ३, ४ - आम्‌, तण्डुलः ! तण्डुलः !! 


वृद्धश - नैव! अरण्यमध्ये तण्डुलः नैव भवति | एतत्‌ येन 
केनापि व्याधेन स्थापितं स्यात्‌ | 

क. १- सर्वदा अस्य अपस्वरः अस्ति एव | 

क. २- अरण्यमध्ये तण्डुलः न भवेत्‌ इति कः नियमः ?` 

क. ३- मम बहु बुभुक्षा अस्ति। 

क. ४- गच्छाम गच्छाम | तण्डुलान्‌ खादाम | 

वृद्धः - महाराज ! अरण्ये कदाऽपि तण्डुलः न भवति | अत्र 


अस्ति इत्युक्ते किमपि कारणं स्यात्‌ | अतः अस्माभिः 
तत्र न गन्तव्यम्‌ । 

चित्रग्रीव; - तदपि सत्यम्‌ ... । 


क. 
क. 


क. ३,४- 


१ - 
२- 


वृद्ध - 


क. 


$ 5 


२- 


२- 


बहुदिनानन्तरं आहारः इश्यते | 

एतत्‌ त्यक्तुं वयं मूर्खाः वा ? 

न त्यक्तव्यम्‌ | गच्छाम, खादाम | 

मास्तु बालाः, मा गच्छन्तु । (गमनं निवारयति |) 
वयक ! अपसरतु | नो चेत्‌ भवन्तं ताडयामः । 
आगच्छन्तु, सर्वे आगच्छन्तु । (सर्वे अग्रे गच्छन्ति |) 
(रविश्य) भोः, भोः, तत्र मा गच्छन्तु | तत्र एकः 
व्याघः जालं प्रसारितवान्‌ अस्ति | 


गच्छतु, गच्छतु | बहुदिनानन्तरम्‌ अन्नं लब्धम्‌ | मध्ये 
भवान्‌ अपि ... | 
(सर्वे गच्छन्ति । बद्धाः भवन्ति |) 

हा ! मम पादः बद्धः अस्ति । 
सत्यम्‌ | मम पादः अपि बद्धः | 
हा! ममापि | कि करोमि ? 
उड्डयन कर्तु न शक्यते | 
कथं गच्छाम ? कथं गच्छाम ? 

हा ! अहं मृतः भवामि | 


चित्रग्रीवः - तिष्ठतु भोः | (वृद्धं प्रति) भोः, भवता यदुक्तं तत्‌ 


सत्यम्‌ अभवत्‌ । इदानीं कि कुर्मः ? 


बुद्धः - एकम्‌ उपायं कुर्मः | 

चित्रग्रीवः - कथम्‌ ? 

वृद्धः - सङ्घे शक्तिः’ इति प्रसिद्धम्‌ अस्ति किल | वयं 
सङ्कटिताः भूत्वा प्रयत्नं कुर्मः चेत्‌ फलं प्राप्यते | 

चित्रग्रीवः - किं कुर्मः तर्हि ? 

वृद्धः - वयं सर्वे मिलित्वा एकदा एव उड्डयनं करवाम | तथा 
चेत्‌ वयं जीवितुं शक्रुमः | 

चित्रग्रीबः - अस्तु, तथैव कुर्मः । भोः, सर्वे मिलित्वा एव उड॒यनं 
कुर्मः । सर्वे सिद्धाः वा ? 

सर्वे - सिद्धाः | 

चित्रग्रीवः - समीचीनम्‌ ! 

(सर्वे निश्चलतया [$] तिष्ठन्ति ।) 


व्याधः - पश्यतु, भोः पश्यतु । जाले बहुवः कपोताः पतिताः 
सन्ति । 


व्याधा - सत्यं सत्यम्‌। अद्य समीचीनं पाकं कृत्वा भोजनं 
कुर्मः | 
व्याधः - आगच्छतु | शीप्रं गत्वा तान्‌ गृह्णीमः | 
व्याधा - गच्छाम, गच्छाम | 
(निश्चलतया तिष्ठतः ।) 
चित्रग्रीवः - व्याधः समीपम्‌ आगतवान्‌ | शीघ्रं गच्छाम । एकं ! 
द्वे !! त्रीणि !!! 


(मिलित्वा डयनं कुर्वन्ति ! कोणे निश्चलं तिष्ठन्ति |) 

व्याधः - 


व्याधा - 


व्याध - 


अहो, आश्चर्यम्‌ ! जालेन बद्धाः सर्वे पक्षिणः जालेन 
सह एव उड्डयन कृतवन्तः | 


हा ! कि कुर्मः इदानीम्‌ ? 


ते पक्षिणः बहुदूरं गन्तुं न शङ्कुवन्ति | शीघ्रमेव 
पतन्ति | तदा ग्रहीतुं शक्यते | अतः अनुसृत्य 
गच्छाम | 


(कपोतानां पृष्ठतः व्याधः, व्याधा च । रङ्गे द्विवारं भ्रमणं कुर्वान्ति | 


व्याधः - 


व्याधा - 


व्याधः - 


व्याधा - 


व्याधः - 


कपोताः गच्छन्ति |) 
हा ! पक्षिणः दूरं गतवन्तः | 


हा ! अस्माकम्‌ एकमात्र जीवनाधारः जालम्‌ अपि 
गतं किल ! 


हा ! एकमेव जालम्‌ आसीत्‌ | तदपि गतम्‌ | सर्व 
गतम्‌ | 


(रोदनं करोति ।) 
तर्हि अद्यापि भोजनं नास्ति | (रोदनं करोति |) 
भोजनमपि नास्ति, किमपि नास्ति | गृहं गच्छाम | 

(रोदनं कुर्वन्तौ गच्छतः ।) 
-३- 
(कपोताः प्रविशन्ति |) 


चित्रग्रीवः - बहुदूरम्‌ आगतवन्तः | इतः परं व्याघात्‌ भीतिः 


नास्ति | 

क. १- किन्तु जालबन्धनतः विमोचनं कथम्‌ ? 


चित्रग्रीवः - चिन्ता मास्तु | तत्र एकः गिरिः इश्यते किल ! तत्र 
कोटरे मम मित्रं मूषिकः अस्ति | सः अस्मान्‌ 
बन्धनतः विमोचयति | 


(रङ्गे वृत्ताकारेण भ्रमणं कुर्वन्ति |) 
चित्रग्रीवः - भोः मित्र, बहिः आगच्छतु | 
हिरण्यक - (अन्तः) कः भवान्‌ ? 


चित्रग्रीवः - मित्र हिरण्यक ! अहं भवतः प्रियमित्रं चित्रग्रीवः ! 
बहिः आगच्छतु | 

हिरण्यकः - (प्रविश्य) किमेतत्‌ ? भवान्‌ सपरिवारः अत्र 
किमर्थम्‌ आगतवान्‌ ? किम्‌ अभवत्‌ ? 


चित्रग्रीवः - दृष्टा अपि पृच्छति वा भवान्‌ ? जालेन बद्धाः वयम्‌ | 
शीघ्रम्‌ अस्माकं बन्धविमोचनं करोतु कृपया | 


हिरण्यकः - तथैव अस्तु मित्र ! 
(चित्रग्रीवस्य समीपं गच्छति ।) 
चित्रग्रीवः - प्रथमम्‌ एतान्‌ विमोचयतु | अन्ते मां विमोचयतु | 


हिरण्यकः - किमर्थम्‌ ? भवान्‌ एतेषां राजा किल ! अतः प्रथमं 
भवतः एव विमोचनं करणीयम्‌ | 


चित्रग्रीवः - तथा न मित्र ! एते सर्वे मयि विश्वस्य गृहं परित्यज्य 
एतावद्दूरम्‌ आगतवन्तः | एतेषां रक्षणं प्रथमं 
करणीयम्‌ ! 

हिरण्यकः - क्षम्यतां मित्र ! अस्तु | भवान्‌ यथा वदति तथैव 
करोमि । 


(सर्वान्‌ विमोचयति |) 


चित्रग्रीबः - मित्र, हिरण्यक ! भवान्‌ बहु उपकारं कृतवान्‌ | 
धन्यवादाः । 


हिरण्यकः - स्वागतम्‌ | 


वृद्धः - सङ्घटनेन एव अद्य वयं सर्वे रक्षिताः | अतः एव 
ज्येष्ठाः वदन्ति - सङ्घ शक्तिः अस्ति’ इति | 

सर्वे - सत्यं, सत्यम्‌ । 

चित्रग्रीवः - सङ्घटने !!! 

सर्वे - शक्तिरस्ति । 


सत्यकामजाबाल; 


- श्री विश्वासः 


पात्राणि - 


गौतमः 

सत्यकामः 
जबाला 

शिष्याः केचन च | 


-१- 


(महर्षेः गौतमहारिद्रमतस्य आश्रमः । गौतमं परितः वटवः उपविष्टाः सन्ति । 
मन्त्रपारायणं प्रचलति | गुरुः एकवारं वदति | वटवः अनुवदन्ति |) 


गौतमः - 
वटवः - 
गौतमः - 


बटव३ - 
गौतमः - 


वटवः - 


वटुः -१ - 


गौतमः - 


श्रीगुरुभ्यो नमः | हरिः ओम्‌ | 
श्रीगुरुभ्यो नमः | हरिः ओम्‌ | 
योऽपां पुष्पं वेद । 

योऽपां पुष्पं वेद | 

पुष्पवान्‌ प्रजावान्‌ पशुमान्‌ भवति | 


पुष्पवान्‌ प्रजावान्‌ पशुमान्‌ भवति । 
(एवमेव अग्रे) 


चन्द्रमा वा अपां पुष्पम्‌ | पुष्पवान्‌ प्रजावान्‌ पशुमान्‌ 
भवति | य एवं वेद | योऽपामायतनं वेद | 

१ 
आयतनवान्‌ भवति | ॐ शान्तिः शान्तिः शान्तिः | 


(छात्राः एकैकशः गत्वा गोत्राभिवादनं कुर्वन्ति ।) 


काश्यपगोत्र-आश्वलायनसूत्र-ऋकूशाखाध्यायी 
प्रवरसेनवर्माहं भो अभिवादये | 


आयुष्मान्‌ भव | 


बटु -२ - 


गौतमः - 
बटु४-३ - 
गौतमः - 
वटुः -४ - 
गौतमः - 
वटुः -५ - 
गौतमः - 
वटु$-६ - 
गौतमः - 
वटुः -७ - 
गौतमः - 


सत्यकामः 


गौतमः - 


सत्यकामः 


गौतमः - 


विश्वामित्रगोत्र-यजुःशाखाध्यायी शङ्करशर्माहं भो 
अभिवादये | 

आयुष्मान्‌ भव | 

देवदत्तशर्माहं भो अभिवादये | 
आयुष्मान्‌ भव | 

भार्गवशर्माहं भो अभिवादये | 
आयुष्मान्‌ भव | 

विष्णुगुप्तोऽहं भो अभिवादये | 
आयुष्मान्‌ भव | 

यज्ञदत्तशर्माहं भो अभिवादये | 
आयुष्मान्‌ भव | 
वसुपालदासोऽहं भो अभिवादये | 


आयुष्मान्‌ भव | (दूरे स्थितं सत्यकामं दृष्टा) 
(स्वगतम्‌) कोऽयं तेजस्वी वटुः ? अस्माकं गुरुकु लस्य 
वटुः इव न इश्यते | कः स्यात्‌ ? 


- भगवन्‌, अभिवादये । 


इष्टार्थसिद्धिरस्तु । वत्स, को भवान्‌ ? किमर्थम्‌ 
आगतः ? 


- भवगन्‌, मम नाम सत्यकामः । 


(स्वगतम्‌) सत्यकामः ! उचितं नामधेयम्‌ । 
(प्रकाशम्‌) वदतु वत्स | किमर्थम्‌ आगतवान्‌ भवान्‌ ? 


सत्यकामः - भगवन्‌, अहम्‌ अध्ययनार्थम्‌ आगतवान्‌ | भवतः 
आश्रमे स्थित्वा ब्रह्मचर्य कर्तुमिच्छामि | 


गौतमः - किम्‌? अस्माकम्‌ आश्रमे स्थित्वा ब्रह्मचर्यं कर्तुम्‌ 
इच्छति भवान्‌? साधु, साधु | आ ..., वत्स ! भवतः 
गोत्रं किम्‌ ? 


सत्यकामः - मम गोत्रं वा ? भगवन्‌, अहं न जानामि | 


गौतमः - भवान्‌ स्वकीयं गोत्रं न जानाति ? वत्स, भवान्‌ न 
जानीयात्‌ | परन्तु भवतः पिता जानीयात्‌ एव | तं 
पृच्छतु | भवतः पिता कः ? 


सत्यकामः - (चिन्तयन्‌ - स्वगतम्‌) पिता ... मम पिता ... ? 
(्रकाशम्‌) भगवन्‌, मम पिता कः इति अहं न 
जानामि | तम्‌ अहं कदापि न दृष्टवान्‌ | 


गौतमः - पितरम्‌ अपि न जानाति भवान्‌ ? अस्तु सौम्य, 
भवतः माता अस्ति वा ? 


सत्यकामः - आं, भगवन्‌ | मम माता अस्ति। 


गौतम; - तहिं समस्या परिहृता | सा एतं विषयं जानीयात्‌ 
एव | भवान्‌ मातरं पृष्टा, 'स्वगोत्रै कि, पिता कः' 
इति ज्ञात्वा आगच्छतु | अनन्तरं भवतः 
विद्याभ्यासस्य व्यवस्थां करिष्यामि | 


सत्यकामः - तथैव अस्तु भगवन्‌ | 


(सत्यकामः निर्गच्छति | गौतमः अपि उत्थाय कुटीरं प्रति गच्छति ।) 
शिष्य४-१ - देवदत्त, तस्य वचनं भवान्‌ श्रुतवान्‌ वा ? 

शिष्य!-२ - आम्‌, श्रुतवान्‌ | 
शिष्यः-१ - स्वगोत्रं किम्‌ इत्येव सः न जानाति | 


शिष्यः-३ - गोत्रं न जानाति चेत्‌ चिन्ता नास्ति पिता कः 
इत्येव सः न जानाति | 


(सर्वे हसन्ति |) 


शिष्यः -४ - किमर्थं भवन्तः हसन्ति ? तस्य पिता तस्य जननात्‌ 
पूर्वम्‌ एव दिवङ्गतः स्यात्‌ । अतः सः न जानाति। 
तत्र कः विशेषः ? 


शिष्यः-३ - तथापि पितुः नाम अपि सः न जानाति। 
(साकूतम्‌) अतः अन्यत्‌ किमपि अस्ति | (उच्चैः 
हसन्ति |) 


शिष्यः-४ - (अङ्गुलीं मुखस्य उपरि स्थापयित्वा) श्‌ ... ! अन्येषां 
विषये अन्यथा न चिन्तनीयम्‌ । उपहासः न 
करणीयः | उपहासकरणं श्रुतं चेत्‌ कुलपतयः 
कुपिताः भवन्ति । 


शिष्यः -१ - सत्यं भोः, अन्येषां विषये चिन्तनं किमर्थम्‌? वयम्‌ 
अस्माकम्‌ अभ्यासं कुर्मः । 


शिष्यः-५ - आगच्छन्तु सर्वे | अभ्यासं कुर्मः | अहम्‌ एकवारं 
वदामि | भवन्तः द्विवारं वदन्तु | 


(पञ्चमः शिष्यः पूर्वनि दिष्टम्‌ एव मन्त्र (योऽपां पुष्पं 
वेद ...) वदति | अन्ये सर्वे अनुकथयन्ति |) 

न २ जन 
(जबाला कूपात्‌ जलम्‌ उद्धरन्ती अस्ति । सत्यकामः प्रविशति ।) 
सत्यकामः - अम्ब | 


जबाला - अये सत्यकाम ! कथम्‌ एतावत्‌ शीघ्रं भवान्‌ 
प्रत्यागतवान्‌ ? कुलपतयः भवन्तं न अङ्गीकृतवनः 
वा? 


सत्यकामः - ते तु अङ्गीकरिष्यन्ति एव | ... 


जबाला - तर्हि किमर्थं भवान्‌ प्रत्यगतवान्‌ ? गुरुकुलवासः 
कठिनः इति चिन्तयित्वा भवान्‌ पलायनं कृतवान्‌ 
वा? 


सत्यकामः - नैव अम्ब | कुलपतयः माम्‌ एकं प्रश्नं पृष्टवन्तः | अहं 
तस्य उत्तरं न ज्ञातवान्‌ | 


जबाला - कः प्रश्नः वत्स? 


सत्यकामः - 'भवतः गोत्रं किम्‌ - इति ते पृष्टवन्तः | 'अहं न 
जानामि' इति अहम्‌ उक्तवान्‌ | 'तर्हि मातरं पृष्टा 
आगच्छतु' इति ते उक्तवन्तः | अतः अहं 
प्रत्यागतवान्‌ अम्ब | इदानीं भवती वदतु - मम गोत्रं 
किम्‌ ? पिता कः ? 


जबाला - (स्वगतम्‌ | चिन्तामिश्रितस्वरेण) गोत्रं किम्‌ ? पिता 
कः ... गोत्रं किम्‌ ? पिता कः ? ... 


(नेत्राभ्याम्‌ अश्रूणि निर्गच्छन्ति |) 


सत्यकामः - किम्‌ अभवत्‌ अम्ब ? किमर्थ तथा स्थितवती 
भवती ? 


जबाला - किमपि न अभवत्‌ | किमपि न ... | (अश्रूणि 
मार्जयित्वा स्वगतम्‌) परन्तु ... परन्तु ... | कि 
वदामि ? कथं वदामि ? 


सत्यकामः - किमर्थं तावती चिन्ता अम्ब ? मम प्रश्नस्य उत्तरं 
किमर्थ न वदति भवती ? 


जबाला - वदामि वत्स | वदामि | भवान्‌ कुलपतीनां प्रश्नस्य 
उत्तरं किमर्थं न उक्तवान्‌ ? 


सत्यकामः - अहं न ज्ञातवान्‌ | अतः न उक्तवान्‌ | 
जबाला - एतत्‌ अपि तथैव वत्स | 


सत्यकामः - तन्नाम ... ? मम पिता कः इति भवती अपि न 
जानाति ? 


जबाला - सत्य वत्स | अहं न जानामि | 
सत्यकामः - तर्हि मम जन्म कथम्‌ अभवत्‌ ? वदतु अम्ब | 


जबाला - वदामि वत्स | अहं पूर्वं कस्यचित्‌ महर्षेः आश्रमे वासं 
कृतवती | तदा अहं तत्र आगतानाम्‌ अतिथीनाम्‌ 
अनुचर्या कुर्वती आसम्‌ | कदाचित्‌ कश्चन तेजस्वी 
महर्षिः तत्र आगतः । तस्य संसर्गवशात्‌ भवतः जन्म 
अभवत्‌ | 


सत्यकामः - सः महात्मा कः इति भवती न पृष्टवती वा ? 

जबाला - नैव। 
सत्यकामः - तर्हि इदानीं कुलपतीन्‌ किम्‌ इति वदामि ? 


जबाला - तद्‌ अहं न जानामि | अहम्‌ एतावदेव जानामि | अहं 
जबाला, भवान्‌ मम पुत्रः | जबालायाः पुत्रः 
जाबालः। अतः भवान्‌ जाबालः | 
सत्यकामजाबालः । 


सत्यकामः - जबालायाः पुत्रः जाबालः | अस्तु अम्ब, अहं 
` कुलपतीन्‌ तथैव वदामि | 


जबाला - तथैव भवतु | कुलपतीन्‌ सत्यमेव वदतु | तदेव सत्यं 
| भवन्तं मां च रक्षतु | गच्छतु, कुलपतीनाम्‌ अनुग्रहं 
सम्पाद्य आगच्छतु । 


सत्यकामः - आगच्छामि अम्ब | (निर्गच्छति |) 
- ३ न 
(महर्षि: गौतमः वृक्षमूले उपविश्य ग्रन्थपरिशीलनं कुर्वन्‌ अस्ति ।) 
सत्यकामः - भगवन्‌, अहम्‌ आगतः अस्मि | 


गौतम; - अहो सत्यकामः | आगच्छतु वत्स | कियत्‌ शीघ्रं 
प्रत्यागतवान्‌ भवान्‌ | वत्स, मम प्रश्नस्य उत्तरं भवान्‌ 
प्राप्तवान्‌ वा ? भवतः माता किम्‌ उक्तवती ? 


सत्यकामः - भगवन्‌ ! मम माता उक्तवती - सा पूर्व कस्यचित्‌ 
महर्षेः आश्रमे परिचर्या कुर्वती आसीत्‌ | तदा तत्र 
आगतस्य कस्यचित्‌ महात्मनः संसर्गवशात्‌ मम 

जन्म अभवत्‌ इति । 'सः महात्मा कः' इति मम 
माता अपि न जानाति | 


गौतमः - तर्हि भवन्तं किम्‌ इति आह्वयामि वत्स ? 


सत्यकामः - अहं जबालायाः पुत्रः जाबालः | सत्यकामजाबालः | 
तथैव आह्वयतु भगवन्‌ | 


गौतमः - (स्वगतम्‌) सत्यकामजाबालः | (सत्यकामम्‌ उद्दिश्य) 
सत्यकाम, तर्हि भवान्‌ गोत्रम्‌ अपि न जानाति | 
पितरमपि न जानाति | 


“सत्यकामः - सत्यं भगवन्‌, अहं न जानामि | 


गौतमः - (स्वगतम्‌) एवं चेत्‌ अज्ञातकुलगोत्रः एषः कथं 
वेदाध्ययनस्य अधिकारी भवितुम्‌ अर्हति ? 


सत्यकामः - कि भगवन्‌, कि चिन्तयन्तः सन्ति भवन्तः ? मम 
अध्ययनार्थम्‌ अवकाशं कल्पयन्ति किल भवन्तः ? 


गौतमः - तदेव चिन्तयन्‌ अस्मि वत्स | (स्वगतम्‌) अद्यपर्यन्तं 
कोऽपि ईरशः अज्ञातकुलगोत्रः मया न पाठितः | 
अस्माकं पूर्वजैः अपि न पाठितं स्यात्‌ | अतः कि 
करोमि इदानीम्‌ ? 


सत्यकामः - भगवन्‌, अध्ययने मम महती आसक्तिः अस्ति | मम 
अवकाशं कल्पयन्तु | अहं श्रद्धया अभ्यासं करोमि | 


गौतमः - (स्वगतम्‌) एतस्य श्रद्धां पश्यामः चेत्‌ निराकर्तुम्‌ 
इच्छा न भवति | अथवा कस्याश्चित्‌ अपि विद्यायाः 
अध्ययनार्थम्‌ अधिकारः श्रद्धया भवति, न तु 
जन्मना | ब्रह्मविद्यायाः अपि तथैव खलु ? यत्किमपि 

भवतु | एतं मम शिष्यत्वेन अङ्गीकरोमि । (प्रकटम्‌) 
सत्यकाम ! यद्यपि भवान्‌ स्वगोत्रं न जानाति, 
पितरम्‌ अपि न जानाति, तथापि तम्‌ अंशं गूहितुं 
यत्रम्‌ अकृत्वा भवान्‌ सत्यमेव उक्तवान्‌ किल? 
भवान्‌ वस्तुतः सत्यकामः | सत्यकामः इति भवतः 
अन्वर्थं नाम | स्वगोत्रं पितरं च अजानन्‌ अपि भवान्‌ 
स्वसत्यनिष्ठया ब्रह्मचर्यस्य अधिकारी सञ्जातः | वयं 
भवते ब्रह्मचर्यदीक्षां दास्यामः | उपनयनं 
कारयिष्यामः । 


सत्यकाम$ - भगवन्‌ ! अहम्‌ अनुगृहीतः | 
गौतमः - उत्तिष्ठतु वत्स, समित्पाणिः माम्‌ अनुसरतु | 


-४- 


[निरूपकः - एवमुक्त्वा कुलपतिः गौतमः सत्यकामं शिष्यवेन 
अङ्गीकृतवान्‌ | तस्य ब्रह्मोपदेशं कारितवान्‌ | 
अनन्तरं तस्मै दुर्बलाः ४०० धेनूः दत्त्वा उक्तवान्‌ - 
“सत्यकाम, एताः अनुसरतु'' इति | सत्यकामः 
ताभिः धेनुभिः सह अरण्यं गतवान्‌ । अरण्ये श्रद्धया 
धेनूनां सेवां कृतवान्‌ | तस्य सेवया धेनवः सर्वाः 
अपि पुष्टाः जाताः | तेनैव सह स्वर्गे देवाः अपि 
सन्तुष्टाः | ते देवाः आगत्य सत्यकामं ब्रह्मज्ञानम्‌ 
उपदिष्टवन्तः | साक्षात्‌ देवानां मुखात्‌ एव सत्यकामः 
ब्रह्मज्ञानं प्राप्तवान्‌ | एवं सः ब्रह्मज्ञानी सञ्जातः | सः 
एकस्मिन्‌ दिने धेनुभिः सह आश्रमं प्रत्यागतवान्‌ |] 


(सर्वे छात्राः समूहरूपेण वेदमन्त्रं पठन्ति ।) 


योऽपां पुष्पं वेद ५ 


पुष्पवान्‌ प्रजावान्‌ पशुमान्‌ भवति | ... 
5 (सत्यकामः प्रविशति |) 

शिष्यः-१ - (दृष्टा) सत्यकामः आगतवान्‌ | 
सर्वे - सत्यकामः आगतवान्‌ | सत्यकामः आगतवान्‌ | 
गौतमः - (विश्य) अरे, कः कोलाहलः ? (सत्यकामं दृष्टा) 

अहो, सत्यकामः आगतवान्‌ | 
सत्यकामः - भगवन्‌, अभिवादये | (नमस्करोति |) 
गौतमः - चिरं जीवतु वत्स | 


सत्यकामः - भवद्ध्रिः दत्ताः धेनवः इदानीं सहस्रसंख्याकाः 
सञ्जाताः सन्ति | कृपया ताः स्वीकुर्वन्तु | 


गौतमः - वत्स, कथं एतां सिद्धिं भवान्‌ प्राप्तवान्‌ ? 


सत्यकामः - भगवन्‌, भवतः अनुग्रहवशात्‌ सर्वं सम्पन्नम्‌ । अरण्ये 
देवाः मम साहाय्यं कृतवन्तः | अतः एतत्‌ सर्व 
सिद्धम्‌ | 


गौतमः - साधु वत्स, साधु | तद्भवतु, सत्यकाम, भवान्‌ इदानीं 
ब्रह्मज्ञानी इव भासते | भवतः मुखं ब्रह्मविदः मुखम्‌ 
इव शोभते । कः भवन्तं ब्रह्मज्ञानम्‌ उपदिष्टवान्‌ ? 


सत्यकामः - भगवन्‌, भवतः आशीर्वादेन एतत्‌ सर्व सिद्धम्‌ । 
अरण्ये वायुदेवः, अग्निदेवः, आदित्यः, प्राणदेवः च 
मां ब्रह्मज्ञानम्‌ उपदिष्टवन्तः | 

गौतमः - 


सत्यकामः 


गौतमः - 


शिष्यः - 


गौतमः - 


जबाला - 


सत्यकामः 


जबाला - 


गौतमः - 


जबाला - 


गौतमः - 


(सञ्चाघम्‌) देवानां मुखात्‌ एव ब्रह्मज्ञानं प्रावतः 
भवतः सौभाग्यम्‌ असरशम्‌ | 


- किन्तु भगवन्‌, अहं पुनः भवतः सकाशात्‌ एव 


ब्रह्मज्ञानं प्रासुम्‌ इच्छामि | 


तदपि अस्तु वत्स | भवतः उपदेशसौभाग्यं मम अपि 
भवतु | 


(जबाला मन्दगत्या प्रविशति ।) 
भगवन्‌, काचित्‌ माता आगता अस्ति | 
का सा ? ताम्‌ आनयतु | 


(जबाला गौतमसमीपम्‌ आगच्छति |) 
आगच्छतु अम्ब | 


सत्यकाम ... 


(मातरं दृष्टा आश्चर्येण) अम्ब ! (अग्रे गत्वा मातरं 
प्रणमति |) 


(सत्यकामम्‌ आलिङ्ग्य) आगतवान्‌ वा वत्स | 


सत्यकाम पुत्रत्वेन प्राप्तवती भाग्यवती भवती एव 
वा?: 


आं महात्मन्‌ | अज्ञातकुलगोत्रस्य एतस्य, मन्दभाग्या 
माता अहमेव । 


तथा न वदतु पूज्ये ! ब्रह्मज्ञानिनः माता कदापि 
मन्दभाग्या न भवति, अपि तु परमसौभाग्यवती 

एव । “ब्रह्मज्ञानस्य अधिकारः जन्मना न भवति, 
अपि तु संस्कारेण तपसा च '' इत्यत्र भवत्याः पुत्रः 
एव प्रमाणम्‌ | एषः भवत्याः पुत्रः प्रख्यातः महर्षिः 
भविष्यति | 


सत्यकामः 
जबाला च - भगवन्‌, वयम्‌ अनुगृहीताः | 


(पटाक्षेपः) 

सङ्ुल्परढता 


- श्री जनार्दन हेगडे 


पात्राणि - 
पथिकः 
मधुराधिदेवता 
इन्द्रः 
कल्पवृक्षाधिदेवता 

(अरण्यप्रदेशः । कश्चन सात्त्विकः पुरुषः गच्छन्‌ अस्ति । तस्य स्कन्धे दण्डः | 
पृष्ठतः दण्डस्य अन्ते व्राणा बन्धः । दूरप्रयाणेन श्रान्तः सः उत्तरीयेण स्वेदं 


मार्जयति |) 
पथिकः - 


अहो उष्णता ! असह्यः खलु चण्डातपः | क्षामपीडिता 
भूमिः इयम्‌ | कीइशी दुरवस्था मम ! तीर्थक्षेत्राणि 
अटन्‌ अहं ह्यः सूर्यास्तसमये मार्गभ्रष्टः अभवम्‌ | अग्रे 
गच्छन्‌ मरुभूमिं प्रविष्टवान्‌ | आरात्रि अटन्‌ कथञ्चित्‌ 
मरुभूमिम्‌ अतिक्रम्य अत्र आगतवान्‌ अस्मि | अत्रापि 
कि पश्यामि ? सर्वत्र क्षामः | शुष्काः वृक्षाः ! शुष्काः 
नद्यः | न प्राणिनां कोलाहलः, न पक्षिणां कलरवः | 
अहो, बलवती पिपासा बाधते माम्‌ | जलार्थ कुत्र 
गच्छामि ? कां दिशम्‌ अनुसरामि ? 


(उपविशति । क्षणकालानन्तरम्‌ उत्कर्णं शृण्वन्‌ उत्थाय) 


पक्षिणां कलरवः इव श्रूयते ... | दूरे ... आम्‌, अस्यां 
दिशि एव । 


(निष्क्रामति | अन्यदिक्तः पुनः प्रविश्य) 


अहो ! हरितायमानः प्रदेशः । परितः शुष्कता, अत्र 
तु हरित्समृद्धिः | केनचित्‌ मुनिना अत्र तपः कृतं 
स्यात्‌ । अथवा ... कस्याश्चित्‌ देवतायाः वासभूमिः 
स्यात्‌ वा ? अत्र समीपे जलं भवेत्‌ एव | अस्तु 
तावत्‌, क्षणं विश्रम्य जलान्वेषणं करिष्यामि | 
(वृक्षमूले उपविशति) यदि अत्रैव जलं प्राप्त 

स्यात्‌ ... | 

(मधुराधिदेवता प्रत्यक्षा भवति । तस्याः वक्रेषू तत्र तत्र 
शष्कुली-लडुक-मोदकादयः उत्तोलिताः सन्ति । हस्ते च मधुरभक्ष्याणां पात्रम्‌ |) 


म. देवता - (स्वगतम्‌) अहम्‌ अस्मि मधुराधिदेवता । ज्ञातुम्‌ 
इच्छामि एतस्य सात्त्विकताम्‌ | (तस्य समीपं गत्वा) 
वत्स ! उत्तिष्ठतु । उत्तिष्ठतु वत्स ! 


पथिक£ - (स्वगतम्‌) अये ! कार्षपि तेजस्विनी ! (प्रकटम्‌) 
आर्ये, क्षन्तव्यः अयं जनः । श्रान्तिवशात्‌ 
निमीलितनेत्रः आसम्‌ । 


म. देवता - चिन्ता मास्तु वत्स | उत्तिष्ठतु । (पथिकः उत्तिष्ठति) 
एतानि मधुरभक्ष्याणि स्वीकरोतु । 


पथिकः - मधुरभक्ष्याणि ! मह्यं किमर्थम्‌ ? 


म. देवता - भवदर्थम्‌ एव आनीतानि एतानि । स्वीकरोतु | 
पिपासितः बुभुक्षितः चापि खलु भवान्‌ ? एतानि 
खादतु | बुभुक्षां प्रथमं निवारयतु | तदनन्तरं भवान्‌ 
जलं पातुम्‌ अर्हति । 


पथिकः - अहं जलं पातुम्‌ इच्छामि इति तु सत्यमेव । किन्तु 
भक्ष्याणि मया मनसा अपि न सम्प्रार्थितानि | 
प्राणधारणार्थ यावत्‌ आवश्यकं तावत्‌ एव स्वीकरोमि 
अहम्‌ | कदाचित्‌ कन्दमूलानि, कदाचित्‌ भिक्षान्नम्‌ | 
इतोऽपि अधिका अपेक्षा नास्ति मम | 


म. देवता - भवतः व्यवहारेण सन्तुष्टा खलु ददामि ? अयाचितं 
प्राप्तं चेत्‌ तस्य स्वीकरणे का हानिः ? 

पथिकः - देवि, केनापि कारणेन अहं ब्रतभङ्गं कर्तु न इच्छामि | 
यदि भवती दातुम्‌ एव इच्छति तर्हि दीनदरिद्रेभ्यः 
ददातु | दुःखितबन्धुभ्यः ददातु | एकदा वा तेषां मुखे 
हासः विलसतु | 


म. देवता - वत्स! भवतः निष्ठया अहं सन्तुष्टा अस्मि | चिरं 
जीवतु भवान्‌ । 


(मघुराधिदेवता निर्गच्छति | दीपः मन्दायते | पुनः यदा प्रकाशमानः भवति तदा 
इन्द्रः पुरतः आगत्य तिष्ठति ।) 


इन्द्रश - (स्वगतम्‌) देवेन्द्रोऽहम्‌ | देवानाम्‌ अधिपोऽहम्‌ | मम 
प्रयमपरीक्षायाम्‌ एषः सञ्जनः उत्तीर्णः अभवत्‌ | 
अन्यां परीक्षाम्‌ आयोज्य एतं परीक्षितुम्‌ इच्छामि | 
पश्यामि तावत्‌ कि भवेत्‌ इति | (प्रकटम्‌) वत्स ! 
अये वत्स! 


पथिकः - प्रभो ! महात्मन्‌ ! एषोऽहम्‌ अभिवादये | 


इन्द्र; - दीर्घायुष्मान्‌ भवतु | इन्द्रोऽहं ददामि - एतत्‌ 
अमृतपात्रम्‌ | एतत्‌ पिबतु | तेन भवतः पिपासा 
कि, पुनर्जन्मप्रा्तिः एव शाश्वतं निवारिता 
भविष्यति | 


पथिकः - पिपासितः अहं जलमात्रं कामये, न तु अमृतम्‌ | 


इन्द्रः - अये ! किम्‌ एवं मूर्खः इव वदति भवान्‌ ? यत्‌ प्राप्त 
महात्मानः अपि न शङ्कुवन्ति, यस्य प्राप्त्या 
ऋषिमुनयः मोक्षं प्राप्नुवन्ति, यचच प्राप्य देवाः अमराः 

पथिकः - 


पथिकः - 


क. देवता - 


संवृत्ताः, तत्‌ अमृतं भवतः पुरतः अस्ति । अतः 
कीरशम्‌ अमूल्यं वस्तु भवान्‌ तिरस्कुर्वन्‌ अस्ति इति 
जानाति खलु ? जन्मनः अन्तिमं लक्ष्यं मोक्षः एतेनैव 
खलु सिध्द्यति ? 


निःस्पृहस्य तृणं जगत्‌ | अमृतं चापि अहं तृणाय 
मन्ये | विना प्रयत्नेन प्रासं स्वर्गाधिपत्यं वा कुतः न 
भवेत्‌, अहं तत्‌ न इच्छामि एव | किम्‌ 
अधिकप्रलोभनेन ? 


(कोपेन) भोः, ज्येष्ठानां सन्तोषः कोपश्चापि महान्‌ 
एव भवति इति भवान्‌ जानाति खलु ? 


यदि ब्रतनिष्ठता अपि भवतः कोपाय भवेत्‌ तर्हि 
तस्य फलं सोढुम्‌ अहं सिद्धः एव | 
अनुभवतु तर्हि | 

(इन्द्रः शापं दातुम्‌ उद्युक्तः भवति । तावति काले 

कल्पवृक्षाधिदेवता प्रत्यक्षा भवति ।) 

देवेन्द्र ! अलं कोपेन | क्षणकालं तिष्ठतु । उपसंहरतु 
शापम्‌ | शापेन न सन्तापनीयः अयं सञ्जनः | 
(पथिकम्‌ उदिश्य) महात्मन्‌ ! किमर्थं गृहम्‌ आगतां 
लक्ष्मीं तिरस्करोति भवान्‌ ? 


देवि! भवती ... ? 


अहम्‌ एतस्य प्रदेशस्य अधिष्ठात्री देवता | यस्य आश्रये 
भवान्‌ स्थितवान्‌ स एषः कल्पवृक्षः | अहम्‌ अस्मिन्‌ 
वृक्षे निवसामि | 

पथिकः - 


क. देवता - 


पथिकः - 


क. देवता - 
पथिक $= 


क. देवता - 


पथिकः - 


आर्ये, नमस्करोमि | (नमस्कृत्य) परितः क्षामः | 
मध्ये कुत्रचित्‌ हरितायमानः प्रदेशः | तेनैव अहं 
ज्ञातवान्‌ यत्‌ एषः कस्याश्चित्‌ देवतायाः वासभूमिः 
एव स्यात्‌ इति | भवतोः दर्शनेन अहम्‌ आत्मानं धन्यं 
मन्ये । 


वत्स, कल्पवृक्षम्‌ आश्रितः यत्‌ इच्छति तत्‌ 
प्राप्नोति । पिपासितः भवान्‌ जलम्‌ इष्टवान्‌ | तेन 
अमृतम्‌ एव उपस्थितम्‌ अभवत्‌ | भवतः पुण्यम्‌ 
इहैव फलितम्‌ इति भावयतु | अपेक्षितं पृच्छतु | 


लोकहितं मम लक्ष्यम्‌ | एतद्विना न किञ्चित्‌ 
इच्छामि अहम्‌ | 

भवदर्थं किमपि पृच्छतु | 

मदर्थम्‌ ! अहं नाम कः ? आत्मस्वरूपी | लोकसेवया 
एव आत्मनः सार्थक्यम्‌ | एतत्‌ शरीरं तु 

क्षणविध्वंसि | एतदर्थं किमिति कामये ? भवती यदि 
केनापि अनुग्रहणीयम्‌ इत्येव इच्छति तर्हि 
सस्यसमृद्धि फलसमृद्धिं लोकसम्पत्समृद्धि च ददातु | 
एतद्‌ वनं हरिद्वर्णेन सुशोभितं भवतु | पक्षिणां 
कलरवः अत्र प्रतिध्वनितः भवतु | जनानां मृदुमधुरः 
हासः सर्वत्र विलसतु | 

सर्वथा निरपेक्षः रढसङ्कुल्पः च भवान्‌ | भवान्‌ यथा 
इच्छति तथैव भवतु | एतद्‌ वनं हरितायमानं 
भविष्यति । भवान्‌ यत्र निवसति तत्र सुभिक्षा 
सिध्द्यति | यावज्जीवं लोकोपकारकः भवतु भवान्‌ | 
देवि ! देवेन्द्र ! भवतोः कृपया अनुगृहीतोऽस्मि । 


(पटाक्षेपः) 
* * * 

योगक्षेमं वहाम्यहम्‌ 
- श्री जनार्दन हेगडे 


पात्राणि - 
रामदासः 
नन्दिनी 
संन्यासी 
कर्मकरः 


-१- 


निर्धनस्य गृहम्‌। देवमण्डपः । पुरतः रामदासः काष्ठासने उपविष्टः अस्ति। सः 
रामपूजायाँ मग्न; अस्ति | तस्य पुरतः मन्त्रग्रन्थः अस्ति |) 


रामदासः - रामाय रामभद्राय 
रामचन्द्राय वेधसे । 
रघुनाथाय नाथाय 
सीतायाः पतये नमः ॥ 


वने चरामो वसु चाहरामः 
नदीं तरामो न भयं स्मरामः । 
इतीरयन्तोऽपि वने किराताः 
मुक्तिं गता रामपदानुषङ्गात्‌ ॥ 


अनन्याश्चिन्तयन्तो माम्‌ 
ये जनाः पर्युपासते । 
तेषां नित्याभियुक्तानां 
योगक्षेमं वहाम्यहम्‌ || 
(इति गन्धवर्तिकया देवं पूजयित्वा) 
नन्दिनि, अये नन्दिनि ! नैवेद्यम्‌ आनयतु | श्रुतवती 
खलु नन्दिनि ? 
नन्दिनी - किमिति भवान्‌ तावद्वारम्‌ आह्वयति ? किम्‌ अहं 
बधिरा ? 
रामदासः - नैवेद्यम्‌ आनयतु इति वक्तुम्‌ ... | 


नन्दिनी - नैवेद्यम्‌ ! कुतः आनयामि ? नैवेद्यार्थ दातुं गृहे किम्‌ 
अस्ति ? 

रामदासः - 


नन्दिनी - 


रामदासः - 


नन्दिनी - 


रामदासः - 
नन्दिनी - 


रामदासः - 


किमर्थं तथा वदति भवती ? यत्‌ अस्ति तत्‌ एव 
आनयतु ... । यत्‌ भक्त्या समर्प्यते तेनैव भगवान्‌ 
सन्तुष्टः भवति | 


हुं, भगवान्‌ सन्तुष्टः भवति | अतः एव खलु दिनद्वयतः 
अस्मिन्‌ गृहे चुल्ली एव न ज्वालिता ? अतः एव खलु 
बालाः असह्यया बुभुक्षया पीड्यमानाः सन्ति ? 


नन्दिनि ! किमर्थं भगवतः निन्दा ? नैवेद्यार्थं किमपि 
... | 


नैवेद्यार्थं दातुम्‌ अस्मिन्‌ गृहे किमपि नास्ति । नास्ति, 
नास्ति, नास्ति । 


(कोपेन) नन्दिनि ! 


अथवा एवम्‌ अस्तु | मम प्राणान्‌ एव भवान्‌ नैवेद्यरूपेण 
समर्पयतु | 


नन्दिनि ! शान्तं पापम्‌ | शान्तं पापम्‌ | अमङ्गलं मा 
वदतु | भवती अद्य उद्दिम्ना अस्ति | अस्तु तावत्‌ । 
ताम्बूलनैवेद्यमात्रेण एव पूजां समापयामि | (स्वगतम्‌) 
पुरतः स्थापितं ताम्बूलं निवेदयामि ... | पुरतः स्थापितं 
ताम्बूलनैवेद्यं विसर्जयामि | 

पत्रं पुष्पं फलं तोयम्‌ 

यो मे भक्त्या प्रयच्छति । 

तदहं भक्त्युपहृतम्‌ 

अश्वामि प्रयतात्मनः ॥ 


(इति उक्त्वा घण्टावादनपूर्वकं नीराजनं समर्पयति । अत्रान्तरे संन्यासी 


प्रविशति |) 

संन्यासी - 
रामदासः - 
नन्दिनी - 


संन्यासी - 


रामदासः - 


संन्यासी - 


रामदासः - 


भवति, भिक्षां देहि | 
नन्दिनि ! पश्यतु, कोऽपि उपस्थितः इव ... | 
अहं कि करोमि ? कि ददामि ? यत्र वायुः जलं च 
आहारः तत्र दातुं कि स्यात्‌ ? 
मातः ! खेदः मास्तु | देशः विशालः | अहम्‌ अग्रे 
गच्छामि | 
(इति गन्तुम्‌ उद्युक्तः) 

मुनिवर्य ! मुनिवर्यं ! तिष्ठतु, क्षणं तिष्ठतु ... | 
वत्स ! देवो दयालुः | चिरं जीवतु वत्स ! 

(संन्यासी निर्गच्छति ।) 


आर्य! ... (स्वगतम्‌) हन्त | निर्गतः एव | (प्रकटम्‌) 
भगवन्‌ ! का एषा भवतः विडम्बना ! बुभुक्षिताय 
दातुम्‌ अपि किमपि नास्ति । कि मया एतावत्पर्यन्तं 
भवान्‌ भक्त्या न आराधितः ? तृप्त्या जीवन्तं मां द्रधुँ 
भवान्‌ कि न इच्छति ? एतावदेव वा भवतः 
भक्तवात्सल्यम्‌ ? धिक्‌ त्वाम्‌, धिक्‌ त्वाम्‌ | 


(मन्त्रपुस्तकं देवविग्रहस्य उपरि क्षिपति | विग्रहः पतति |) 


यावत्‌ भवान्‌ सम्पत्त्या मां न अनुगृह्णाति तावत्‌ भवतः 
पूजां न करिष्यामि एव | 


निर्गच्छति) 

-२- 


(पात्रम्‌ एकं शिरसि स्थापयित्वा कर्मकरः प्रविशति |) 


कर्मकरः - 
नन्दिनी - 
कर्मकरः - 
नन्दिनी - 


कर्मकर£ - 


नन्दिनी - 


कर्मकरः - 


नन्दिनी - 


रामदास ! भोः रामदास ! 
(प्रविश्य) कः तत्र ? किम्‌ आवश्यकम्‌ ? 
रामदासः नास्ति वा ? 


नास्ति | प्रायः भिक्षायाचनार्थ निर्गतः स्यात्‌ | कः 
भवान्‌ ? 


अहं दासः रामः | रामदासस्य दासः रामः | एतत्‌ 
स्वीकरोतु | दासः रामः दत्तवान्‌ इति रामदासं वदतु | 
है ~ 
(पात्रं ददाति) 


(पात्रे पश्यन्ती) किम्‌ एतत्‌ ? आभरणानि रब्रानि च !! 
कान्त्या प्रकाशन्ते | कः एतानि प्रेषितवान्‌ ? भवान्‌ 
कदा तस्य दासत्वेन नियुक्तः ? 


किम्‌ अधिककथनेन ? 'दासः रामः आगतवान्‌, एतानि 
दत्तवान्‌ च' - इति रामदासं वदतु | सः सर्व जानाति | 
सः एव विवरणं दद्यात्‌ | 


(तस्य मुखं दृष्टा) किम्‌ एतत्‌ संवृत्तम्‌ ! रक्तं स्रवति 
किल भोः ! तिष्ठतु, व्रम्‌ आनयामि | 


(अन्तः गत्वा वस्नम्‌ आनयति । कार्पासं स्थापयित्वा 
तदुपरि वस्रेण बध्नाति ।) 


कथम्‌ एवं ब्रणः संवृत्तः ? 

कर्मकर£ - 


नन्दिनी - 


कर्मकर॥ - 


नन्दिनी - 


कर्मकरः न 


भवत्याः पतिः अद्य प्रातः मां कोपेन ताडितवान्‌ | तेन 
अहं व्रणितः अभवम्‌ | 


आं, गृहवातावरणेन उद्दिम्रः आसीत्‌ मम आर्यः | 
क्षाम्यतु तम्‌ । दारिद्रयजनितः कोपः अत्र अपराध्यति | 
इदानीं कथम्‌ अस्ति वेदना ? 


हाम्‌ ! हितम्‌ अनुभवामि । इदानीं सर्वा देवना 
अपगता | पतिव्रतायाः भवत्याः करस्पर्शेन समग्रा 
वेदना अपगता | अस्तु तावत्‌, अहं साधयामि | 


तिष्ठतु, मुहूर्तं तिष्ठतु | एतावता कालेन आगच्छेत्‌ 
आर्यपुत्रः | 


नैव, मया त्वरया गन्तव्यम्‌ | मम आगमनं रामदासाय 
निवेदयतु | 


(निष्क्रामति |) 
३ नः 


(एकस्मात्‌ कोणतः भिक्षायाचनां समाप्य रामदासः श्रान्त्या प्रविशति | 


अपरकोणतः सन्तुष्टा नन्दिनी च |) 


रामदासः -' नन्दिनि, स्वीकरोतु | भिक्षया तण्डुलाः किञ्चित्‌ 


नन्दिनी - 


प्रा्ाः | एतैरेव यवागुं कृत्वा ... 


क्षिपतु तान्‌ तण्डुलान्‌ | आर्य ! पश्यतु एतानि 
आभरणानि | अस्मदीयानि एतानि ! 


(पात्रं प्रदर्शयति |) 

रामदासः - 


नन्दिनी - 


रामदासः - 


नन्दिनी - 


रामदासः - 


नन्दिनी - 


रामदासः - 


नन्दिनी - 


रामदासः - 


(पात्रे पश्यन्‌) अस्मदीयानि एतानि ! 
मणि-माणिक्य-कण्ठहारादीनि ! केन दत्तानि ? यः 
दत्तवान्‌ सः उन्मत्तः मूर्खः वा न स्यात्‌ किल ? 


न असौ तृतीयः | भवतः दासः रामः ! तेन एव दत्तानि 
एतानि | 


रामः ! मम दासः रामः ! कः सः ? निर्धनस्य मम : 
कुतो वा दासः ? 


कि भोः, एवं वदति भवान्‌ ? तेन पुनः पुनः उक्तं - 
भवतः दासः अहम्‌ इति | अद्य प्रातः सः भवता कोपेन 
ताडितः अपि | 


मया ताडितः ! मया कोऽपि न ताडितः किल? 


किमर्थम्‌ एवं वदति भवान्‌ ? मया एव औषधोपचारः 
कृतः ... | 


(चिन्तयन्‌ क्षणकालानन्तरम्‌ उद्वेगेन) नन्दिनि, 
नन्दिनि, कुत्र सः ? कुत्र गतः ? 


न जाने, सः कुत्र गतः इति ... । 


नन्दिनि, भवत्या महान्‌ अपराधः कृतः | आगतः सः 
साक्षात्‌ भगवान्‌ रामः एव | अस्माकं कष्टं परिहर्तुम्‌ 
आभरणानि दातुं च इच्छन्‌ वेषान्तरेण आगतः आसीत्‌ 
सः | सः पूजनीयः आसीत्‌ | सत्करणीयः आसीत्‌ | 
क्षमा प्रार्थनीया आसीत्‌ | मन्दभाग्यः अहम्‌ | हतबुद्धिः 
अहम्‌ | प्रातः क्षणिकोद्वेगेन तस्य उपरि मन्त्रग्रन्थं 
क्षिप्तवान्‌ | तेनैव सः व्रणितः ... | | 

नन्दिनी - 


रामदासः - 


कि, भगवान्‌ अस्मद्गृहम्‌ आगतः आसीत्‌ ? साक्षात्‌ 
भगवान्‌ एव ! 


किम्‌ अन्यत्‌ ? स एव खलु भक्तानां दासः | “अहं 
भक्तपराधीनः'' इति तेनैव उत्तम्‌ अपि | उक्तम्‌ 
आचरितवान्‌ सः | पापी अहं तस्य दर्शनात्‌ वञ्चितः 
अभवम्‌ | भगवतः तस्य भक्तवात्सल्यं शङ्कितवान्‌ 
अहम्‌ | अतः सः वेषान्तरेण आगत्य तत्‌ 
प्रमाणीकृतवान्‌ । 


पापोऽहं पापकर्माऽहम्‌ 
पापात्मा पापसम्भवः । 
त्राहि मां कृपया देव 
सर्वपापहरो भव || 


(अश्रूणि खावयन्‌ साष्टाङ्गं नमस्कारं करोति । 
नन्दिनी अपि भक्त्या नमस्करोति |) 


(पटाक्षेपः) 

गुरुदक्षिणा 


- श्री म.रा. कुमारस्वामी 


पात्राणि - 
कौत्सः 
वरतन्तुः 
रघुः 
द्वारपालकः 
मन्त्री 
सेवकः 

व्या १ ल्न 


(वरतन्तुमहर्षिः ध्यानमग्नः उपविष्टः अस्ति | पृष्ठतः वेदमन्त्रः श्रूयते | आरम्भे 
गम्भीरध्वनिना, अन्ते क्रमशः क्षीयमात्रध्वनिना) 


| १ 
वेदमनूच्याचार्योऽन्तेवासिनमनुशास्ति | सत्यं वद | 
धर्म चर | स्वाध्यायान्मा प्रमदः | आचार्याय प्रियं धनमाहृत्य 


प्रजातन्तुं मा व्यवच्छेत्सीः । 
कौत्सः - (प्रविश्य) गुरुवर्य ! अभिवादये | 
(कौत्सः गुर्‌ प्रणमति |) 
वरतन्तुः - आयुष्मान्‌ भवतु | वत्स, अपि कुशलम्‌ ? 
कौत्सः - गुरोः अनुग्रहेण सर्व कुशलम्‌ एव | 
वरतन्तुः - कौत्स ! भवतः विद्याभ्यासः समासः खलु ? भवान्‌ 
चतुर्दशविद्यासु पारङ्गतः अस्ति | भवता अघीता विद्या 
लोकोपकाराय भवतु | भवान्‌ दीर्घायुष्मान्‌ भवतु | 
कौत्सः - गुरुदेव, तत्‌ तु सत्यम्‌ । परन्तु इदानीं गुरुदक्षिणा ... | 
बरतन्तुः - गुरुदक्षिणासमर्पणं तु शाख्रानुमतमेव | परन्तु भवान्‌ 
ब्रह्मचारी सन्‌, आश्रमे कायेन वाचा मनसा गुरुसेवां 
कृतवान्‌ किल ? तेनैव अहं सुप्रीतः अस्मि | पुनः 
गुरुदक्षिणायाः आवश्यकता का ? 
कौत्सः - आचार्य ! गुरुसेवा तु अस्माकं दैनिकं कर्तव्यम्‌ | तत्‌ 
कथं गुरुदक्षिणा-समानं भवितुम्‌ अर्हति ? 
वरतन्तुः - पुत्र ! भवतः गुरुभक्त्या एव अहं प्रसन्नः अस्मि | 


अलमलं गुरुदक्षिणाविषयक-सम्भाषणेन | 

बरतन्तुः - 


कौत्सः - 


वरतन्तुः - 


कौत्सः - 


आचार्य ! अहं तु तावता न तृप्त; । गुरुदक्षिणां दत्त्वा एव 
गृहं गन्तुम्‌ इच्छामि । 


कौत्स ! अत्याग्रहः न शोभते | एतावत्कालं भवान्‌ मम 
आदेशपालनं कृतवान्‌ | कथम्‌ अद्य उल्लङ्घनं करोति ? 


आचार्य ! अत्र आग्रहः कोऽपि नास्ति | धर्मशात्र - 
कारणाम्‌ आज्ञा तथा अस्ति। कृपया गुरुदक्षिणा 
अङ्गीकरणीया गुरुदेव ! 


(कठिनस्वरेण) वत्स ! अहम्‌ आदिशामि | अलं 
गुरुदक्षिणाप्रस्तावेन | 


आचार्य ! क्षन्तव्यः अहम्‌ | साङ्गं शा्रादेशं पालयामि 
चेदेव मम तृप्तिः | 


अहो ! मम वचनम्‌ उल्लङ्घ्य अपि भवान्‌ शाञ्जादेशं 
पालयितुम्‌ इच्छति ? अस्तु तर्हि, शा्रादेशं पालयन्‌ 
तृप्तिम्‌ अनुभवतु | महतीं तृसिम्‌ अनुभवतु | अहं 
चतुर्दश विद्याः पाठितवान्‌ किल ? अतः 
चतुर्दश-कोटि-परिमितानि सुवर्णनाणकानि आनयतु | 
गच्छतु । 


यथाज्ञापयति गुरुदेवः | अस्तु, गुरोः अनुग्रहः यद्यस्ति, 
तर्हि असम्भवं किमस्ति ? दक्षिणाम्‌ आनेष्यामि एव | 
आशीर्वादेन अनुग्राह्यः अयं जनः | 


(कौत्स; वरतन्तु नमस्कुर्बन्‌ अस्ति । वरतन्तुः तत्‌ अपश्यन्‌ इव 
गच्छति । कौत्सः निराशया मन्दम्‌ उत्थाय स्वगतं वदति |) 


अहो, चतुर्दश-कोटिपरिमितानि सुवर्णनाणकानि 
दातव्यानि ! कष्टलभ्यानि एव एतानि | कुतः 

(रघोः 


द्वा.पा. 


रघुः - 


कौत्स 8 


आनयामि ? कुत्र गच्छामि ? मम आग्रहस्य परिणामः 
एषः | अहो ... | गुर्वर्याणां तु धनस्य आवश्यकता 
नास्ति । ते तु तपोधनाः | तर्हिं एषा मम परीक्षा एव 
स्यात्‌ | आं, परीक्षायां निश्चयेन उत्तीर्णः भवेयम्‌ | 
अन्यथा ममापि अपयशः । परन्तु ...; कुत्र गच्छामि ? 
आं, स्मृतम्‌ | अयोध्यानगरे रघुमहाराजः शासनं 
करोति | सः दानशीलः । तत्रैव गन्तव्यम्‌ ... | 
गच्छामि । 


२ = 


आस्थानम्‌ | रघुः सिंहासने उपविष्टः अस्ति | द्वारपालकः प्रविश्य ) 


जयतु महाराजः | देव ! भवतः दर्शनार्थं कौत्सनामकः 
ब्रह्मचारी द्वारे स्थितः अस्ति | 


आ ... कौत्सऋषिः !! प्रवेशयतु | विस्रब्धं प्रवेशयतु | 
अथवा अहमेव स्वागतार्थम्‌ उपस्थितः भवामि । 


(सेवकः गच्छति । रघुः आसनात्‌ उत्तिष्ठति |) 
(कौत्सः प्रविश्य) 
विजयतां महाराजः । 


स्वागतम्‌ ऋषिवर्य ! स्वागतम्‌ | एतत्‌ आसनम्‌ 
अलङ्करोतु | अद्य मम परमसौभाग्यमेव | ऋषिवर्यः 
स्वयमागतः | अपि कुशलम्‌ ? तपोधनाः गुरुवर्याः 
कुशलिनः खलु ? यागादयः निर्विष्नं प्रचलन्ति किम्‌ ? 


महाराज ! रघोः शासने यज्ञयागादीनां विन्नः कुतः ? 
सूर्ये उदिते कथं वा अन्धकारस्य उपस्थितिः ? 

रघुः - ऋषिवर्य ! आगमनस्य किमपि विशेषप्रयोजनम्‌ ... ? 


कौत्सः - आसीत्‌ | आसीत्‌ महाराज ! किञ्चन विशेषप्रयोजनम्‌ 
आसीत्‌ | भवतः तु ऋषिजनेषु वंशपरम्परागता 
भक्तिः | अतः अहं किमपि प्रार्थयितुम्‌ आगतः आसम्‌ | 


परन्तु ... | 
रघु- किमर्थं सङ्कोचः ? वदतु कामम्‌ | 


कौत्सः - भवतः हस्तै मृन्मयम्‌ अर्घ्यपात्रं दृष्टवान्‌ | इतः परं कि 
पुनः प्रष्टुं शक्रूयाम्‌ ? अहम्‌ अन्यत्र गच्छामि | 


रघुः - अहो ऋषिवर्य ! किमिदम्‌ ? एवं न वक्तव्यम्‌ | अद्यावधि 
कोऽपि मत्समीपम्‌ आगत्य रिक्तहस्तः सन्‌ न प्रतिगतः | 
कृपया निश्शङ्कं वदतु | कथम्‌ अहं भवतः सेवां कर्त 
शङ्कुयां, येन अयम्‌ आत्मा पवित्रीकृतः भवेत्‌ ? 


कौत्सः - महाराज ! शृणोतु | मम ब्रह्मचर्याश्रमः समासः | 
गुरुदक्षिणाविषये गुरोः सकाशे अहम्‌ आग्रहं प्रदर्शितवान्‌ | 
कुपितः गुरुः चतुर्दशकोटि-परिमितानि सुवर्णनाणकानि 
आनेतुम्‌ आदिष्टवान्‌ | अतः ... | 


रघु - एतावदेव किल ? चिन्ता मास्तु । अहं विश्वजिद्यागकारणतः 
निर्धनः स्याम्‌, न तु दुर्बलः.| भवान्‌ द्वित्राणि दिनानि 
मम यज्ञशालायां तिष्ठतु | भवतः मनोभीष्टं पूरयिष्यामि | 
निश्चिन्तः भवतु भवान्‌ | कः तत्र ... ? (सेवकम्‌ आहूय) 
ऋषिवर्यं यज्ञशालां प्रति नयतु | तत्र अपेक्षिताः 
व्यवस्थाः भवन्तु | 


(कौत्सः ततः गच्छति |) 


रघुः - (स्वगतम्‌) सुवर्णनाणकानि कुतः आनयामि ? तदपि 
चतुर्दश-कोटिपरिमितानि ! विश्वजिद्यागे सर्वा सम्पत्तिः 
दीनजनेभ्यः दत्ता ... । आम्‌ ... अन्यः मार्गः कोऽपि 
नास्ति । ततः एव | (ध्रकटम्‌) मन्त्रिवर्य । 


मन्त्री - (प्रविश्य) उपस्थितोऽस्मि महाराज | 


रघु - सेना सन्नद्धा भवतु | श्वः प्रातः एव कुबेरम्‌ उद्दिश्य 
दण्डयात्रा करणीया | चतुर्दशकोटि-सुवर्णनाणक- 
प्राप्त्यर्थम्‌ एषः एकः एव मार्गः | 


मन्त्री - यथाज्ञापयति देवः । 
ह ३ कि 


(अनन्तरदिने, उषःकालः । रघुमहाराजः चिन्ताक्रान्तः सन्‌ उपविष्टः अस्ति | 
मन्त्री अपि पार्श्वे अस्ति । सेवकः प्रविशति |) 


सेवकः - महाप्रभो ... महाप्रभो ... ! 
रघुः - (झटिति उत्याय) किम्‌ ? का वार्ता ? कः विशेषः ? 


सेवक; - कोशाध्यक्षः निवेदयति यत्‌ - अस्माकं कोषागारं 
सुवर्णनाणकैः पूर्णम्‌ इति | ह्यः रात्रौ कोषागारे 
सुवर्णवृष्टिः सञ्जाता इति श्रूयते | 

रघुः - किम्‌ ? कोषः सुवर्णनाणकैः पूर्णः वा ? महदाश्चर्यम्‌ ! 

मन्त्री - अत्र आश्चर्य किमपि नास्ति महाराज | महाराजभयात्‌ 
नीतिनिपुणः कुबेरः एव युद्धात्‌ पूर्वमेव कोषे सुवर्णवृष्टि 
कृतवान्‌ स्यात्‌ | 

रघुः - 


रघुः - 


रघुः - 


मन्त्री - 


स्यात्‌ | आनन्दस्य अयं विषयः | तर्हि कौत्सऋषि सादरम्‌ 
आह्वयतु | 


(सेवकः गच्छति | कौत्सम्‌ आनयति |) 


आगच्छतु ऋषिवर्य | भगवदनुग्रहेण विनायासं धनराशिः 
लब्धः | ह्यः रात्रौ मम कोषागारे सुवर्णवृष्टिः सञ्जाता | 
तत्र यत्‌ अस्ति तत्‌ सर्व भवदीयम्‌ एव | 


अहो ! तत्सर्वं मम एव ? किन्तु अधिकधनेन मम कि वा 
प्रयोजनम्‌ ? मम तु गुरुदक्षिणादानार्थं यावद्‌ आवश्यकं 
तावत्‌ एव पर्याप्तम्‌ | शिष्टं मह्यं न अपेक्षितम्‌ । 


नैव मुनिवर्य ! तत्सर्वं भवदर्थम्‌ एव प्राप्तम्‌ । कृपयाः 
नयतु । 


महाराज ! मुनिवृत्तेः मम अधिकधनेन कि प्रयोजनम्‌ ? 
गुरुदक्षिणादानार्थं चतुर्दशकोटि-सुवर्णनाणकानि 
अपेक्षितानि | तावदेव ददातु | 


मुनिवर्य ! भवदर्थमित्येव कुबेरेण प्रेषितानि एतानि | 
तत्र अहम्‌ एकं नाणकम्‌ अपि स्वीकर्तुं न इच्छामि | 


मुनिवर्य ! गरुदक्षिणार्थं यावदावश्यकं ततोऽप्यधिकं 
भवान्‌ न इच्छति । सर्वं समर्पणीयम्‌ इति महाराजः 
इच्छति | अतः एवं भवतु - अधिकं यदस्ति तत्‌ 
वरतन्तुमहर्षये समर्प्य - “महाराजेन प्रेषितम्‌'' इति 
निवेदयतु | आश्रमव्यवस्थार्थ वटूनाम्‌ अध्ययनार्थ-च 
तस्य उपयोगः भवतु । 

कौत्सः - अस्तु तावत्‌, महाराज | भवाइशानाम्‌ उदाराणां 
कारणतः एव लोके वृष्टिः समृद्धिः च भवति | अहं 
साधयामि तावत्‌ | चिरं जीवतु भवान्‌ | 


(पटाक्षेपः) 

बालहूदयम्‌ 


- श्री जि. महाबलेश्वरभट्टः 


पात्राणि - 

गुरुः 

चोरबालः 

सावित्री (चोरस्य माता) 

सुरेशः 

गीता (सुरेशस्य माता) 

राजकीयः पुरुषः (गीतायाः पतिः) 
रमेशः 

उमा (रमेशस्य माता) 
आरक्षकत्रयम्‌ 

प्रशान्तः, चन्द्रशेखरः, अशोकः, अरविन्दः, गणेशः इत्यादयः । 

कल १ हे 
(रङ्गस्य अग्रभागे एव प्रकाशः अस्ति । तत्र पङ्किशः छात्रैः स्थितम्‌ । सर्वेऽपि 
प्रार्थयन्ते ।) 


सरस्वति नमस्तुभ्यं वरदे कामरूपिणि | 
विद्यारम्भं करिष्यामि सिद्धिर्भवतु मे सदा | 


(प्रार्थनायाः अन्ते सर्वत्र रङ्गे प्रकाश: भवति | तत्र एकः आसन्दः, एका उत्पीठिका 
च भवति। छात्राः क्रमशः गत्वा उत्पीठिकायाः पुरतः पङ्किशः उपविशन्ति। गुरुः 
प्रविशति | तदा छात्राः उपविशन्ति । गुरुः उपस्थितिपुस्तकं दृष्टा नामानि 
सम्बोधयति । सर्वेऽपि विद्यार्थिनः स्वनामश्रवणानन्तरम्‌ उत्थाय ` अस्मि’ ' - 
इत्युक्त्वा उपविशन्ति |) 


गुरुः - (उच्चैः स्वरेण) प्रशान्त, चन्द्रशेखर, सुरेश, रमेश, 
प्रदीप ... 


सुरेशः - प्रदीपः मांतामहस्य गृहं गतः | अतः न आगतः | 
गुरुः - अशोक, कृष्ण, गणेश, अरविन्द, रमाकान्त ... 


प्रशान्तः - रमाकान्तः.उक्तवान्‌ - ' अद्य मम गृहं मातामही 
आगतवती | अतः शालां न आगच्छामि'' इति | 

गुरुः - लक्ष्मि, वाणि, सावित्रि | 
(अत्पीठिकायाम्‌ उपस्थितिपुस्तकं निधाय पाठ्यपुस्तकं स्वीकृत्य) 


रमेश ! परह्यः कः पाठः अध्यापितः ? (प्रश्ने कृते 
छात्राः स्थित्वा एव उत्तरम्‌ उक्त्वा उपविशन्ति |) 


रमेशः - नवमः पाठः कृतः | पाठस्य नाम 'सङ्केपरामायणम्‌ 
इति | 


Tl 


गुरु ६-८ 
च.शे. - 


'गुरुः - 
अशोकः - 


गणेश; - 
प्रशान्तः - 


गुरः - 


ह्यः कतमः पाठः पाठितः चन्द्रशेखर ? 


दशमः पाठः । पाठस्य नाम “महात्मा गान्धिः' इति | 
अल्पः भागः अवशिष्टश्च । 


भवतु, अवशिष्टं भागम्‌ अद्य पाठयित्वा समापयामि | 
सर्वैः सङ्खेपरामायणं सम्यक्‌ गृहे पठितं वा ? 

मया त्रिवारं पठितम्‌ । 

मया पञ्चवारं पठितम्‌ | 

अहं दशवारं पठितवान्‌ आचार्य ! 

सुरेश, भवान्‌ न पठितवान्‌ ? 

अहं द्विवारं पठितवान्‌ आचार्य ! 


सर्वेऽपि तूष्णीम्‌ उपविशन्तु । प्रश्नान्‌ पृच्छामि | युक्तम्‌ 
उत्तरं सर्वैः दातव्यम्‌ | 


वयं सर्वे उत्तरं दातुं सिद्धाः आचार्य । 


अहं यं पृच्छामि सः एव उत्तरं वदेत्‌ | तदा अन्ये 
तूष्णीम्‌ उपविशेयुः | ज्ञातं वा ? 


ज्ञातम्‌ | 

अरविन्द, कथयतु - 'अयोध्यापतिः कः ?' 
दशरथः । 

वाक्यरूपेण उत्तरं वदतु | 'अयोध्यापतिः कः ?' 


अरविन्दः - अयोध्यापतिः दशरथः | 

गुरुः - 
अशोक; - 
गुरुः - 
गणेशः - 
प्रशान्तः - 


गुरु - 


प्रशान्तः - 


गुरु g- 


तस्य पत्न्यः काः ? अशोक ! भवान्‌ उत्तरं वदतु । 
दशरथस्य पत्न्यः - कौसल्या, सुमित्रा, कैकेयी च | 
दशरथस्य कति पुत्राः इति गणेशः वदतु | 

दशरथस्य चत्वारः पुत्राः | 

आचार्य ! तदा कुट्म्बनियन्त्रणं न आसीत्‌ वा ? यतः 
दशरथस्य चत्वारः पुत्राः ! 

(भर्त्सयन्‌) रे वाचाल ! तूष्णीं तिष्ठतु | 
कुटुम्बनियन्त्रणं केन पृष्टम्‌ ? केन बोधितम्‌ ? 


केनापि न बोधितम्‌ । किन्तु गृहस्य शालायाः च 
भित्तौ भित्तौ, वाहने वाहने, प्रतिपत्रिकं पठ्यते । 
आकाशवाण्यां श्रूयते | दूरदर्शने च श्रूयते इश्यते च | 


रे, सहखबुद्धे, जिह्वां मा प्रसारयतु | असम्बद्धप्रलपनं 
स्थगयतु | पाठ्यगतं विषयं विना अन्येषु अनुचितेषु 


, विषयेषु भवान्‌ सर्वज्ञः | वदतु तावत्‌ - 


प्रशान्तः - 


गुरुः - 


“विश्वामित्रेण सह राम-लक्ष्मणौ किमर्थ दशरथः 
प्रेषितवान्‌ ?' इति | 


तौ परस्परं गृहे कलहं कुरुतः इति | (सर्वे हसन्ति |) 


रे मूर्ख ! दशवारं पठितवान्‌ इति पूर्वम्‌ उक्तवान्‌ | 
किं. भवान्‌ पाठ्यपुस्तकं पठितवान्‌, उत मार्गे 
भित्तिपत्रं दशवारं पठितवान्‌ ? 


(प्रशान्तः नतवदनः तिष्ठति |) 

सुरेशः - 


हुम्‌, उपविशतु | इतः परम्‌ असम्बद्धविषयं 
परित्यज्य पाठ्यपुस्तकस्य विषयं पठतु । (प्रशान्तः 
उपविशति |) छात्राः ! सप्ताहात्‌ पूर्वं दूरदर्शने 
संस्कृतनाटकं प्रदर्शितम्‌ | कि तत्‌ स्मरन्ति ? 


स्मरामः ! चोर; बालः' इति नाटकम्‌ | (उच्चस्वरेण) 
सः चोरः बालः यदा आरक्षकैः गृहीतः - 


(रङ्गस्य अपरपार््वे आरक्षकैः बद्धः चोरबालः प्रविशति । गुरुः इत्यादयः रङ्गे 
एव तूष्णीम्‌ उपविशन्ति | चोरबालकं परितः प्रकाशः भवति । अन्यत्र 


आ. १ - 
चोरः - 
आ. २ - 
चोर! - 


अन्धकारः ।) 
(ततः प्रविशति चोरबालः आरक्षकैः बद्धः) 


रे चोर ! इदं घटीयन्त्रं कदा चोरितम्‌ ? 


मासात्‌ पूर्वं चोरितवान्‌ | 
अनेन सह भवान्‌ कि कि चोरितवान्‌ ? 


अनेन सह एकां करघटीम्‌, ऊरुकद्वयं, युतकचतुष्टयं 
च अहं चोरितवान्‌ | 


तानि सर्वाणि कुत्र स्थापितानि ? 


तानि सर्वाणि न्यूनमूल्येन अहं विक्रीतवान्‌ | केवलं 
शतं रूप्यकाणि लब्धानि | 


तानि रूप्यकाणि कुत्र? युतकस्य कोशे सन्ति वा ? 
बहिः निष्कासयतु | 


सर्वाणि उपाहारार्थं चलनचित्रं द्रष्टुं च व्ययितानि | 
इदानीं केवलं षड्‌ रूप्यकाणि सन्ति । (रूप्यकद्वयस्य 
त्रीणि, धनपत्राणि दर्शयति |) 

आ.२- 
चोर! - 


आ. २ - 


चोर! - 


आ. ३ - 


चोरः - 
आ. १ - 
चोरः - 


आ.२- 


हुं, सर्वम्‌ अत्र ददातु | 


स्वीकरोतु श्रीमन्‌ ! (ददाति |) कृपया मां मुञ्चतु | 
इतः परम्‌ एतारंशं कार्यं न करोमि । प्रतिज्ञां करोमि 
- इतः परं चौर्यकार्यं कदापि न कँरोमि'' इति | 


रे मूर्ख केवलं षड्‌ रूप्यकाणि स्वीकृत्य भवन्तं 
विमुक्तं कुर्मः वा ? शतं रूप्यकाणि स्वीकृत्य अपि 
बहून्‌ न विमूक्तवन्तः | (एकम्‌ आरक्षकं दृष्टा) मित्र, 
भवते रूप्यकद्वयम्‌ | (ददाति | अपरम्‌ आरक्षकं दृष्टा) 
भवते छूप्यकद्वयम्‌ | (ददाति |) मह्यं रूप्यकद्वयम्‌ | 
(कोशे स्थापयति ।) हुम्‌, अन्येषु दिवसेषु भवान्‌ कि 
कि चोरितवान्‌ ? 


भोः, अन्येषु दिवसेषु अहं किमपि न चोरितवान्‌ | 
एकवारम्‌ एव चौर्य कृतवान्‌ | सत्यं कथयामि | 
एकवारमेव चौर्य कृतवान्‌ | 


रे, वैधवेय, असत्यं कथयति वा ? मूर्ख, सत्यं 
कथयतु | अन्यथा पादेन प्रहरामि | हुं, कथयतु | 
(पादम्‌ उद्धरति |) 


कथयामि, कथयामि | पक्षात्‌ पूर्वम्‌ एकां द्विचक्रिकां 
चोरितवान्‌ | 


कुत्र सा द्विचक्रिका ? द्विचक्रिकाम्‌ अपि विक्रीतवान्‌ 
वा? i 


सत्यं, विक्रीतवान्‌ | केवलं पञ्चसप्ततिः रूप्यकाणि 
लब्धानि | 


तानि रूप्यकाणि अपि व्ययितानि वा ? 


75 


आ. १ - 


आ. १ - 
सावित्री - 


सत्यं, तानि अपि व्ययितानि | केवलं पञ्चसप्तति; 
पैसा; सन्ति | 


(युतकस्य अपरकोशात्‌ उद्धृत्य दर्शयति ।) 
महामूर्ख ! सर्व व्ययितवान्‌ | केवलं पञ्चसप्ततिः 
पैसाः सन्ति | भवतु ददातु | (तस्य हस्ततः स्वयमेव 
स्वीकरोति |) मित्र, भवते पञ्चविशतिः । मित्र, 
भवते पञ्चविंशतिः | (स्वकोशे पञ्चविशति 
स्थापयति |) 


इदानीं कृपया मां मुञ्चतु | कृपया मां मुञ्चतु । कृपया 
मां मुञ्चतु । (एकैकमुद्दिश्य कथयति |) 


केवलं पश्चसप्ततिं पैसाः दत्त्वा - “मुञ्चतु मुञ्चतु’ 


इति कथयति वा ? 


अहो | गणनाम्‌ एषः सम्यक्‌ जानाति | रे महामूर्ख, 
गच्छतु आरक्षकालयम्‌ | तत्र अस्माकं पादत्राणस्य 
रुचिः किञ्चित्‌ आस्वाद्यताम्‌ | हुं, गच्छतु | (नुदतिः।) 


(धावन्ती प्रविश्य) भोः भोः, कृपया मम पुत्रं 
मुञ्चतु | कृपया मुञ्चतु | (एकैकमुद्दिश्य वदति |) 
एतत्‌ भवत्याः पुत्ररत वा ? 

सत्यम्‌, एषः मम एव पुत्रः | कृपया मुञ्चतु । 
एकवारमेव सः चोरितवान्‌ | इतः परम्‌ एतारशं 
कार्यं सः न करोति | अहमपि पुनः पुनः प्रहृत्य 
शिक्षयामि । सन्मार्गे प्रवर्तितुं बोधयामि | कृपया 
मुचतु | 

आ. २- यत्‌ वक्तव्यं तत्सर्वम्‌ आरक्षककार्यालयम्‌ आगत्य 
निवेदयतु | वयं किमपि अत्र न शृणुमः | 


सावित्री - साञ्जलिबन्धं प्रार्थये | कृपया मुञ्चतु मम पुत्रम्‌ | 
चोरः - अम्ब, अत्र आगच्छतु | किञ्चित्‌ वक्तव्यम्‌ अस्ति । 


(अम्बा समीपं गत्वा कर्ण पुत्रस्य मुखे प्रसारयति | तदा बालः 
तस्याः कर्ण दशति |) 
सावित्री - (चीत्कारं कुर्वती) हा ... पुत्र, किमर्थं भवान्‌ मम 
कर्णं दशति ? अहं भवन्तं मोचयितुम्‌ आगतवती ? 


आ.३- रे दुष्ट! मातरमपि प्रहरति? कियद्‌ औद्धत्यम्‌ 
एतस्य ! (प्रहर्तुम्‌ उद्युङ्के |) 


चोरः - भोः शृण्वन्तु, अहं बाल्ये शालायाम्‌ एकां लेखनीं 
चोरितवान्‌ | तदा एषा मम माता माम्‌ 
अभिनन्दितवती । अपरस्मिन्‌ दिने अहम्‌ अन्यस्य 
पुस्तकम्‌ अपहृतवान्‌ | तदा अपि एषा मां 
प्रशंसितवती । एवमेव क्रमशः अहम्‌ अङ्कनीं, 
जलस्यूतं, भोजनपात्रं च चोरयितुम्‌ आरब्धवान्‌ | 
तदापि मम माता मां न भत्सितवती | प्रत्युत 
प्रोत्साहितवती | “चौर्यं नाम अपराधः' इति भावना 
एव मम मनसि न उत्पन्ना | अतः चौर्य सदा कुर्वन्‌ 
इदानीं महाचोरः संवृत्तः अस्मि | इदानीं मम लज्जा 
भवति | दुःखमपि भवति | कि करवाणि ? (रुदन) 
सर्वे जनाः मां चोरः चोरः इति कथयन्ति | अम्ब, 
बाल्ये अपराधे कृते अहं भवत्या न दण्डितः | अतः 
इदानीम्‌ इयं दुरवस्था | एतस्य सर्वस्यापि भवती एव 


ता 


मूलं कारणम्‌ | (माता नतबदना तिष्ठति । 
आरक्षकान्‌ उदिदश्य) भोः, इदानीं कथयन्तु भवन्तः | 
कि मम अपराधः अस्ति अत्र? (परस्परं मुखं 
पश्यन्ति |) किमर्थं तूष्णीं तिष्ठन्ति ? किमपि उत्तरं 
कथयन्तु भोः । उत्तरं कथयन्तु | (सर्वे तूष्णीं 
तिष्ठन्ति |) भवतु । अपराधस्तु कृत एव | अतः अहं 
दण्डार्हः एव | 


(सरभसं गच्छति | आरक्षकाः तस अबुल अनुसरन्ति । माता शनैः 


शुरु; - 


सर्वे - 


गुरु $ - 


प्रशान्तः - 
गुरः ल्न 
च.शे. - 
गुरु! s 
रमेशः - 


शनैः नतवदना |) 
(गुरुः इत्यादयः यत्र उपविष्टाः तत्र प्रकाशः ।) 
छात्राः, पश्यन्तु | बाल्ये वयं यत्‌ अभ्यस्यामः, यं 
संस्कारं प्राप्नुमः, स एव समग्रे जीवने अनुवर्तते | 
अतः समीचीनः संस्कारः बाल्ये एव भवेत्‌ | अतः 
बालाः भवन्तः सत्संस्कारं प्रापु प्रयत्नं कुर्वन्तु | 


वयं सत्कार्यमेव कुर्मः । कदापि दुष्कार्यं न कुर्मः, 


आचार्य ! 


भवतु | ह्यः महात्मनः गान्धेः पाठः किञ्चित्‌ 


अवशिष्टः किल ? तं पाठं समापयामि | प्रशान्त, 
गान्धेः सम्पूर्ण नाम किम्‌ ? 

(उत्याय तूष्णीं तिष्ठति |) 

चन्द्रशेखर, भवान्‌ वदतु | 

(उत्याय तूष्णीं तिष्ठति |) 

रमेश, भवान्‌ वदतुं | 

मोहनदास करमचन्द गान्धि | 

गुरुः - रमेश, पुनः एकवारम्‌ उत्तरम्‌ उक्त्वा एतयोः 
नासिकां गृहीत्वा कपोलाभ्यां चपेटां ददातु | 


रमेशः - (तृष्णीं तिष्ठति |) 

गुरुः - हुं, मंया यदुक्तं तत्‌ करोतु | 

रमेशः - गान्धेः सम्पूर्णनाम मोहनदास करमचन्द गान्धि 
इति | (तयोः नासिकां गृहीत्वा ताडयति |) 


गुरुः - त्रयः अपि उपविशन्तु | इदानीम्‌ अवशिष्टाः पङ्कीः 
पाठयामि | (पुस्तकम्‌ उद्घाट्य पठति |) 


“'भारतं विहाय आङ्णाः लण्डन्‌नगर प्रति 
प्रस्थिताः | ततो भारतवर्ष स्वतन्त्रम्‌ अभवत्‌ । अत्र 
च महात्मा गान्धिः प्रधानं कारणम्‌ । किन्तु 
स्वातन्त्र्यप्राप्त्यनन्तरम्‌ एकस्मिन्नेव वर्षे अतीते सः 
घातुकेन मारितः | अहो ! कीइशं पारितोषिकं 


महात्मनः !'' 
प्रशान्तः - कस्मिन्‌ दिनाङ्के मृतः महात्मा गान्धिः ? 
गुरुः - (पुस्तकपत्रं पुनः पुनः दृष्टा) अत्र दिनाङ्कः न 


लिखितः | अन्यत्र दृष्टा श्वः उत्तरं कथयिष्यामि । 


प्रशान्तः - गुरुः एव उत्तरं न जानाति | (इति चन्द्रशेखरं प्रति 
उक्त्वा गुरुम्‌ अङ्कुल्या प्रदर्श्य स्वनासिकां गृहीत्वा 
कपोलयोः ताडनाभिनयं करोति |) 


गुरुः - चन्द्रशेखर, प्रशान्तः किम्‌ उक्तवान्‌ ? 


च.शे. - प्रशान्तः पृच्छति - “गुरु; एव उत्तरं न जानाति | 
अतः आचार्यस्य नासिकां गृहीत्वा इदानीं कपोलाभ्यां 
चपेटां कः ददाति ?'' इति | 

गुरु ३ - 


गीता - 


गुरु - 


गीता - 
गुरुः - 


अशोक; - 


गुरु ३ - 
अशोक; - 


रे मूर्खशिखामणे ! पृष्टेषु प्रश्नेषु एकस्यापि समुचितम्‌ 
उत्तरं दातुं सामर्थ्य नास्ति | इदानीं जिह्लां प्रसार्य 
प्रलपति । (घण्टानादः श्रूयते |) इदानीं घण्टानादः 
कृतः | श्वः गणितं पाठयिष्यामि । इदानीं सर्वे 
गच्छन्तु | 


(सर्वे क्रमशः गच्छन्ति | गुरुः उपस्थितिपुस्तकं, 
पाठ्यपुस्तकं च स्वीकृत्य मन्दं मन्दं बहिर्दारम्‌ 
आगच्छति | सुरेशस्य माता गीता आगच्छति |) 


भवती सुरेशस्य माता किल ? 


(अश्रुत्वैव, अध्यापकम्‌ उद्दिश्य) रे, श्रीधर, कियान्‌ 
तव अहङ्कारः ? बुद्धिः स्वाधीना खलु अस्ति ? 


आर्ये, अन्येषु कथं व्यवहरणीयम्‌ इति प्रथमं 
जानातु | युष्मदादि-शब्दप्रयोगः सर्वत्र न उचितः | 
भवतु, कोपस्य कारणं किम्‌? विषयः कः इति | 
प्रथमं विवृणोतु । 


मम पुत्रं सुरेशं भवान्‌ ह्यः भत्सितवान्‌ इति प्रशान्तः 
उक्तवान्‌ | अपि सत्यम्‌ ? 


किमर्थम्‌ अहं भत्सिंतवान्‌ इति स एव निवेदयतु | 
(उच्चैः स्वरेण) कः कोऽत्र भोः ? 


अहम्‌ अस्मि | कि करवाणि ? 
सुरेशः कुत्र ? तम्‌ आह्वयतु । 
सः तत्र क्रीडन्‌ अस्ति | आह्वयामि | (गच्छति |) 

सुरेशः - 
गुरु - 
सुरेशः - 
गीता - 


सुरेश 8 - 


गीता - 
सुरेशः = 


गुरु - 


(प्रविश्य मातरर दृष्टा) अये, अम्बा आगतवती | अम्ब, 
भवती ... किमर्थम्‌ आगतवती ? 


सुरेश, ह्यः, अहं भवन्तं किमर्थं भत्सितवान्‌ ? 
(साश्चर्यम्‌) ह्यः भवान्‌ मां न भत्सितवान्‌ खलु ? 


'भवान्‌ किमर्थं न पठितवान्‌' इति उक्त्वा बहु 
भर्त्सनं कृतं गुरुणा इति प्रशान्तः उक्तवान्‌ | 


(स्मरन्‌) आम्‌, आम्‌ | गुरुः बहून्‌ प्रश्नान्‌ पृष्टवान्‌ | 
एकस्यापि प्रश्नस्य उत्तरं न दत्तवान्‌ अहम्‌ | अतः मां 
किञ्चित्‌ भत्सितवान्‌ गुरुः | यद्यपि अत्र अहमेव 
अपराधी, किन्तु तत्र कारणं तु भवती एव | 


कथम्‌ अहं कारणं भवेयम्‌ ? 


आचार्य, परह्यः दम्पत्योः कलहः” इति नाटकं 
दृष्टम्‌ | नाटकस्य दर्शने मम इच्छा न आसीत्‌ | 
तथापि, 'नाटकाय गन्तुं मया सह कोऽपि नास्ति’ 
इति अनिच्छन्तमपि माम्‌ एषा माता नीतवती । 
अतः, अहं पाठं न पठितवान्‌ | तस्मात्‌ मम 
मातरमेव भर्त्सयित्वा प्रेषयतु | 


(इत्युक्त्वा बहिर्घावति |) 


पश्यतु बालहृदयम्‌ | स एव स्वयं विस्मृतवान्‌ 
भर्त्सनम्‌ | किमर्थं तद्‌ उद्बोधयितुं भवती प्रयत्नं 
करोति ? बालेषु भर्त्सनं, ताडनं, प्रोत्साहनं, प्रीति च 
काले काले प्रदर्शयामः | तत्र वयं सम्यक्‌ जानीमश्च | 
न तत्र माता-पित्रोः चञ्चू-प्रवेशः उचितः | 


(उभावपि गच्छतः । सर्वत्र रङ्गे दीपनिर्वापणम्‌ |) 

= र्‌ = 
(सर्वत्र रङ्गे प्रकाशः । रङ्गस्य कोणे एका उत्पीठिका भवति |) 
सुरेशः - (पुस्तकस्यूतेन सह धावन्‌ प्रविशति |) अम्ब ! अम्ब ! 
क्रीडितुं गच्छामि | विलम्बः जातः | 
(उत्पीठिकायां पुस्तकस्यूतं प्रक्षिप्य बहिर्धावितुं प्रवृत्तः |) 


गीता - (प्रविश्य) वत्स! तिष्ठतु, तिष्ठतु । क्षीरं पीत्वा यथेष्टं 
क्रीडतु | क्षीरं मन्दोष्णमेव अस्ति | आनीय ददामि | 
पीत्वा गच्छतु | 


(अन्तः गच्छति ।) 


सुरेश; - शीघ्रम्‌ आनयतु | अन्धकारेण आवृतं भवति 
क्रीडाङ्गणम्‌ | 


रमेशः - (पञ्चषैः बालकैः सह प्रविश्य उच्चैः स्वरेण) सुरेश ! 
शीप्रम्‌ आगच्छतु क्रीडितुम्‌ | वयं सर्वे अत्र 
सम्मिलिताः । 


सुरेशः - (अन्तः एव स्थित्वा) क्षीरं पीत्वा आगच्छामि | (बहिः 
आगच्छन्‌) अम्ब ! शीघ्रं ददातु क्षीरम्‌ । 


गीता - (प्रविश्य क्षीरचषकं ददाति |) शनैः शनैः पिबतु | 
अधः मा निस्सारयतु | (बहिः आगत्य) रे बालकाः ! 
कोलाहलं मा कुर्वन्तु | सुरेशः इदानीम्‌ एव 
आगच्छति | (प्रतिनिवृत्य) सुरेश ! अस्माकं गृहस्य 
पुरतः एव क्रीडन्तु | 


सुरेशः - (चषकम्‌ उत्पीठिकायां स्थापयित्वा) भवतु | अत्रैव 
क्रीडामः । (बहिः आगत्य बालैः सह सम्मिलति |) 

गीता - 


रमेशः - 


सर्वे - 
रमेशः - 


सुरेशः - 


रमेशः - 


सुरेशः - 


सुरेश ! मा धावतु | शनैः शनैः गच्छतु | स्खलन्‌ 
पतितो भवति । (गीता अन्तः गच्छति |) 


इदानीं 'गोव्याघ्रम्‌’ इति क्रीडां क्रीडाम | सर्वेऽपि 
मण्डलाकारेण तिष्ठन्तु | अनन्तरम्‌ एकैकोऽपि 
एकैकस्य हस्त॑ श्रुद्धलारूपेण गृह्णातु | (सर्वेऽपि तथा 
एव कुर्वन्ति |) अहं व्याघ्रः । सुरेशः गौः | अहं 
मण्डलात्‌ बहिः भवामि | सुरेशः मण्डलस्य अन्तः 
भवति | व्याघ्रः अहं गां सुरेशं ग्रहीतुं प्रयत्नं करोमि | 
किन्तु भवद्भिः गौः रक्षणीया | सर्वैः ज्ञातं वा 
क्रीडास्वरूपम्‌ ? 


आं, ज्ञातम्‌ | 
सुरेश ! भवान्‌ गौः किल ? अतः मण्डलस्य अन्तः 
गच्छतु | 


भवतु | अहम्‌ अन्तः प्रविशामि | (मण्डलस्य अन्तः 
तिष्ठति |) 


इदानीं क्रीडायाः आरम्भः । सुरेशः 'एकं, द्वे, त्रीणि’ 
इति वदति | अन्ते अहं तं ग्रहीतुं प्रयत्नं करोमि | 
भवन्तः त॑ रक्षन्तु । सुरेश ! वदतु । 


एकं ... द्वे ... त्रीणि ... | (अर्धनिमेषं यावत्‌ 
क्रीडन्ति |) 


(तदा सर्वे - “'धेनुरियं मम धेनुरियम्‌ | 
धेनुरियं मम धेनुरियम्‌ ! 
जननीयं मम जननीयम्‌ । 
जननीयं मम जननीयम्‌'' 

सुरेश ४- 


रमेशः - 


सुरेशः - 


रमेशः - 


सुरेशः - 


रमेशः - 


गीता - 
सुरेशः - 


रमेशः - 


इति गायन्ति | रमेशः अन्तः गत्वा सुरेशं गृह्णाति | 
तदा सुरेशः पतति | तयोः कलहः प्रवृत्तः ।) 


रे, किमर्थं भवान्‌ मां पातितवान्‌ ? 


अहं भवन्तं ग्रहीतुं प्रयत्नं कृतवान्‌ | तदा भवान्‌ 
पतितवान्‌ | अहं कि करोमि ? 

तथापि भवान्‌ मंहता बलेन माम्‌ आकृष्टवान्‌ | अतः 
एव अहं पतितवान्‌ | पश्यतु ! घृष्टो मम पादः, 
रक्तसिक्तश्च | 


अहं कि करोमि भोः ? क्रीडायाम्‌ एतत्‌ 
स्वाभाविकम्‌ | 


रे मूर्ख ! कृतं कार्यं कि समर्थयति ? न याचते 
क्षमाम्‌ ? 


क्षमा याचनीया वा? साष्टाङ्गप्रणामं न इच्छति 
भवान्‌ ? अरे, धनिकपुत्र, क्षमाम्‌ इच्छति वा 
क्रीडनसमये ? रे गच्छतु, गच्छतु | 


(इत्युक्त्वा नुदति । अत्रान्तरे द्वौ बालौ गत्वा तयोः 
मातरौ आहूय आनयतः | उभेऽपि स्वीयपुत्रौ गृहीत्वा 
पृथक्‌कुरुतः |) 

सुरेश ! किमर्थ द्योः कलहः सम्पन्नः ? 


एषः रमेशः मां गृहीत्वा अधः पातितवान्‌, पश्यतु ! 
घृष्टो मे पादः | 


अम्ब ! उद्देशपूर्वकम्‌ अहं तं न पातितवान्‌ | यदा अहं 
ग्रहीतुं प्रयत्नं कृतवान्‌ तदा स्खलनेन पतितवान्‌ एषः | 

उमा - 


'गीता - 


उमा - 


गीता - 


उमा - 


गीता - 


यथाकथं वा भवतु | अद्य क्रीडया अलम्‌ | गृहम्‌ 
आगच्छतु | 


(उमाम्‌ अपश्यन्ती, किन्तु तस्यै श्रावयन्ती उचैः 
स्वरेण) पुत्राणां शरीरं वर्धयन्ति, न बुद्धिम्‌ । न 
शिक्षन्ते आचारम्‌ | केवलं भूमेः भाराय 
भोजनव्ययाय च पुत्रान्‌ पोषयन्ति | 


(सापि तथैव) इदं वचः स्वविषयेऽपि अन्वितं 
भवति । तथापि आत्मानं सर्वज्ञं मन्यमानाः अन्यान्‌ 
उपदिशन्ति । एषा खलु लोकस्य रीतिः । 


रे, भवत्याः पुत्ररनेन किमर्थ मम पुत्रः पातितः ? 
अथवा पिता प्रौढशालायाम्‌ अध्यापकः | तत्र सः 
सर्वान्‌ छात्रान्‌ ताडयति | पितुः गुणः एव पुत्रेऽपि 
सङ्कान्तः | यथा पिता तथा पुत्रः | अतः किमत्र 
आश्चर्यम्‌ अस्ति ? 


रे गीते ! किमर्थं मम पतिम्‌ आक्षिपति भवती? 
भवत्याः पतिः राजकीय; पुरुषः | असत्यकथनं 
स्वकर्तव्यं मन्यते सः । उत्कोचग्रहणं स्ववृत्तिरिति 
तस्य सिद्धान्तः | अन्येषु भयोत्पादनं तस्य नित्यकर्म 
भवति | अत एव भवती तालपत्रं, कण्ठहारम्‌, 
अन्यानि सुवर्णाभरणानि च सदा धरति | पतिः अपि 
अङ्कुलीचतुष्टये अङ्गुलीयकानि धृत्वा पर्यटति ।' 


(सकोपम्‌) मम पतिः उत्कोचं वा गृह्णाति, चौर्यं वा 
करोति, सुवर्णं राशिरूपेण वा सङ्गृह्णाति | कि तेन ? 
असूयया भवती यत्किमपि प्रलपति | स्वपतेः 

उमा - 


गीता - 


उमा - 


गीता = 


उमा - 


सुरेश 8 - 


उपाध्यायस्य यत्किञ्चिदपि कर्तुं सामर्थ्यं नास्ति | 
अतः अन्येषु दोषान्वेषणं करोति | 


भवत्याः पत्युः सामर्थ्यं लोक एव जानाति | 
निर्वाचने मूलधनमपि नष्टम्‌ | तथापि निर्लज्ञः सः 
शिरः उन्नमय्य सर्वत्र अटति | राजकीयपुरुषाणाम्‌ 
अपमानशब्दस्य परिचयः एव नास्ति खलु ? 


निर्वाचने पराजितोऽपि बहूनां सङ्घानाम्‌ अध्यक्षः मम 
पतिः । बहूनां मन्त्रिणां परिचयोऽपि अस्ति | अतः 
यथापूर्वं मम पत्युः सामर्थ्यम्‌ अस्ति एव | 


सत्यं, सत्यम्‌ ! gh ve वमेव अस्ति | चोराणां प्रमुखैः 
सह पूर्व सम्बन्धः । सः सम्बन्धः इदानीं 
वर्धितः । 


रे अनृतवादिनि ! एषः विषकः साक्षात्कृतो वा 
भवत्या ? भवती किमपि किमपि चिन्तयित्वा वृथा 
प्रजल्पति | 


सर्वोऽपि विषयः साक्षात्करणीय एव किम्‌ ? इयं 
वार्ता सर्वासु पत्रिकासु प्रकटीकृता | विद्यावन्तः 
चक्षुष्मन्तः जनाः सर्वेऽपि पठितवन्तः एव | सर्वेषां 
जिह्वायाम्‌ इयं वार्ता नरीनृत्यते । 


भो रमेश ! आगच्छतु, वयं क्रीडामः । एतयोः कलहः 
प्रवर्तताम्‌ | 


(सर्वे तयोः पृष्ठभागे गोलकक्रीडायाः अभिनयं शनैः शनैः कुर्वन्ति।) 


गीता - 


पत्रिकायां यत्किञ्चित्‌ लिखन्ति | सर्वाः अपि 
पत्रिकाः असत्यपूर्णाः | जनास्तु अल्पमपि विषयं 

दीर्घदीर्घतरं कुर्वन्ति । मशके गते, गजः पलायितः 
इति कथयन्ति । 


उमा - ` हुम्‌, आत्मवत्‌ मन्यते जगत्‌ | समस्तमेव प्रपञ्चम्‌ 
असत्यमयं, सर्वान्‌ लोकाँश्च मूढान्‌ मन्यते भवती | 
स्यान्नाम, आ जन्मतः अद्यप्रभृति पत्रिकायाः स्वरूपं 
भवत्या दृष्टं वा ? 


(ततः प्रविशति गीतायाः पतिः राजकीयः पुरुषः ।) 


रा.पु. - सुरेश, अत्र आगच्छतु | (सः आगच्छति |) मातुः 
तया सह कलहस्य कारणं किम्‌ ? 


सुरेशः - अहं न जानामि 
रा.पु. - गच्छतु, कलहस्य कारणं पृष्टा तां समाह्नयतु | 


सुरेशः - (मातुः समीपं गत्वा तस्याः करं गृहीत्वा) अम्ब ! 
पिता पृच्छति - 'कण्ठस्थिताः सर्वाः धमनीः 
त्रुटयन्ती किमर्थम्‌ उच्चैः स्वरेण भवती कलहं 
करोति ?' इति | 


गीता- रे, वैधवेय ! कलहस्य अङ्कुरार्पणं कृत्वा, तस्य कारणं 
पृच्छति भवान्‌ ? (ताडयितुं प्रवृत्ता । सः धावन्‌ 
पितुः समीपम्‌ आगच्छति | सा अपि तम्‌ 
अनुसरति |) 


रा.पु. - (विहस्य) 'शिवा भवानी रुद्राणी मृडानी 
चण्डिकाम्बिका' | अये, तिष्ठतु | कलहस्य निमित्तम्‌ 
एषः सुरेशः, उत भवत्याः जिह्वाचापल्यम्‌ ? (सुरेशः 
पुनः बालैः सह क्रीडति |) 

गीता - 


रा.पु. - 
गीता - 


रा.पु. - 
` गीता - 


रा.पु. - 


हुम्‌, तारशः पुत्रः, ईदशः पतिः | अनयोः मध्ये 
सर्वेषां निन्दापात्रम्‌ अहमेव भवामि | एतत्‌ मम 
दौर्भाग्यम्‌ । 

भवतु, कि संवृत्तम्‌? 


सुरेशस्य रमेशस्य च क्रीडासमये मुष्टीमुष्टि युद्ध 
संवृत्तम्‌ । एतदेव अवलम्ब्य मम च तस्याः च कलहः 
सम्पन्नः | 


कि भवत्योः केशाकेशि युद्धं न प्रवृत्तं वा ? 
प्रवृत्तमेव अभविष्यत्‌, यदि भवान्‌ न आगमिष्यत्‌ | 


एतदर्थमेव उच्यते, ख्नीणां बुघ्द्यपेक्षया बालानां हृदयं 
निष्कल्मषं भवति इति | तत्‌ बालहृदयं कदापि 
पद्धिल॑ न कुर्यात्‌ | आगच्छतु, गुहं प्रविशाम । 


(तौ मन्दं मन्द ह हं प्रविशतः । बालाः क्रीडन्तः एव तिष्ठन्ति | 


रङ्गः शर्नैः शनैः अन्धकारेण परिवृतः भवति |) 
(नेपथ्ये) 


बालानां हृदयं नित्यं निर्मलं दर्पणोपमम्‌ | 
तत्र सर्वेऽवलोकेरन्‌ स्वीयान्‌ दोषान्‌ गुणाँस्तथा || 


ऋ मे कै 


